

قديم سنڌي شعر ۽ شاعري

(تاريخي جائزو)

تاريخي پس منظر:

سڀني لکيل تاريخن موجب، عيسوي پنجين صديءَ جي خاتمي کان سنڌ جي باقاعدي حڪومت جو احوال ملڻ لڳي ٿو. انهيءَ کان اڳ جا واقعات سنڌ جي ڪنهن به تاريخ ۾ سلسليوار نٿا ملن. سنڌ جو پهريون درالحڪومت، جيڪو تاريخي طور اسان کي معلوم آهي، سو الور^(۱) جو تخت - شهر آهي. انهيءَ شهر ۾ ئي سنڌ جي پهرئين حڪمران خاندان، ”راءِ گهراڻي“ جي حڪومت سن ۴۹۵ع يعني پنجين صديءَ کان شروع ٿي ٿي. ”الرور“ جي راڄڌاني هونئن ته راءِ خاندان جي صاحبيءَ کان به تمام گهڻو اڳي قائم ٿي آهي. ”ايوڊيا جي چندر بنسي ۽ ڪتري راڄائن مان (رامچندر جي پوٽي سموترا جي اولاد مان)، يارهن سو قبل مسيح ڌاري، راجا بليڪا^(۲) انهيءَ شهر جو بنياد وڌو ۽ سندس پٽن اتي حڪومت شروع ڪئي^(۳). ”مهاپارت جي زماني ۾ ”الرور“ تي مهاراجا جئدرٿ ”وير“ جو خاندان حڪمران رهيو^(۴). اتان هڪڙو پراڻو پراڪرت سلوڪ، پروفيسر سلوين ليويءَ، تمام گهڻي

(۱) الور، الرور، الرور، ارور، روڙ، روڙوا، روڙڪا ۽ روڙڪ، ساڳئي نالي جون بدليل صورتون آهن.

(۲) راجا بليڪا جو زمانو تيرٿ وِسنت ڇهين صدي ق.م. ۾ ٻڌايو آهي ”چنگون“، ص ۳.

(۳) ”تاريخ جنت السنڌ“: رحيمداد مولائي شيدائي، ص ۶۹ ۽ ”تاريخ راجسٿان“: ڪرنل جيمس ٽاڊ جلد پهريون، ص ۶۱.

(۴) ”قديم سنڌ“: مرزا قليچ بيگ ص ۲۰۱. ”قديم سنڌ“: مولوي نور محمد نظاماڻي ص ۶۷. ”قديم سنڌ“: بيرومل مهرچند آڏواڻي، ص ۲۴۵ ۽ ٻيا.

ڪوجنا کان پوءِ ڳولي هت ڪيو آهي، جنهن موجب ”اروڙ“ يا ”روڙوا“ (روڙڪ) ”سؤوير“ پرڳڻي، يعني بهاولپور، ملتان ۽ جيسلمير) وغيره جي گادي آهي؛

ولت پرم ڪلنگا نام، اسڪا نانچم پوتنم،
 ماهستي اونتي نام ’سؤويرا‘ نانچم ”روڙڪر“^(۱).

انهيءَ قسم جا تڙيل پڪڙي پراڻا اهڃاڻ ٻيا به ڪيترائي ملن ٿا، جيڪي تاريخ جو ڪو به سلسلو نٿا جوڙين، ۽ نه وري انهن مان قديم زماني جو ڪو خاطريءَ جهڙو ادبي مواد ئي ملي سگهي ٿو. تنهنڪري، وري به موٽي راءِ گهراڻي جي راڄ کان ئي هي سلسلو شروع ڪجي ٿو، ڇاڪاڻ ته انهيءَ زماني کان ئي تاريخ جو ڪجهه لاڳيتو احوال ملڻ لڳي ٿو، ۽ شاعريءَ جو ڏس پتو به انهيءَ زماني ۾ ئي ملي ٿو.

سنڌ ۾ هيءُ ٻڌ ڌرم جي عروج وارو زمانو آهي. راءِ گهراڻي جا چندرونسي راجائون به ٻڌ ڌرم جا پوئلڳ هئا، ۽ سندن ماڻهي به راجپوتانا جي ٻوڏي راجائن سان هئي^(۲) راءِ خاندان جي بادشاهن جي حڪومت، ڇهين صدي عيسويءَ جي شروع ٿيندي ئي چالو ٿئي ٿي، جا اٽڪل ڏيڍ صدي جاري رهي ٿي ۽ ستين صديءَ جي وچ ڌاري ختم ٿئي ٿي. راءِ ديوجي، راءِ سهاسي راءِ ۽ ٻين جملي پنجن راجائن جا نالا ملن ٿا، جي سڀ پاڻ کي ”راءِ“ کونائيندا هئا. سندن انهيءَ شاهي لقب جي ڪري ئي سڄي خاندان تي ”راءِ گهراڻي“ جو نالو پيو آهي (راءِ معنيٰ راجا ۽ گهراڻو معنيٰ خاندان، يعني بادشاهي خاندان). ستين صديءَ عيسويءَ (۶۳۲ع) ۾ هيءَ حڪومت برهمڻ-راج ۾ تبديل ٿي ويئي. برهمڻ راج به اڌ-مٺي صديءَ تائين مس هليو، تان جو اٺين صديءَ جي شروع (۷۱۲ع) ۾ عرب سنڌ ۾ داخل ٿيا. هن زماني کان گهڻو اڳي جيڪو چراگاهي دؤر شروع ٿيو هو، سو اڃا به هلندو پئي آيو. چوٿاڻو

(۱) ”آريه ورت“؛ گنگارام سمراٽ، ص ۲۶۶، ۽ ”سنڌ جو پراچين اتهاس“؛ دوارڪا پرنسڊ روجيرام شرما (ياڳو پيو) ص ۱۵۷.
 (۲) ”تاريخ تمدن سنڌ“؛ مولائي شيدائي، ص ۱۲۶.

مال چارڻ ۽ ڌارڻ ماڻهن جو مک ڌنڌو هو. ۽ تنهن ۾ به ڳاڻو مال مک ملڪيت سمجهيو ويندو هو. سنڌ جا مالوند ماڻهو ۽ ڀاڳيا، توڙي ڌراڙ پهنوار، جي اڪثريت ۾ هئا، سي سڀ اڀير (ڳنوار) ڪوٺبا هئا (پهنوار يا پرمار، مارو يا موريه، سانگي يا سانڪلا، اهڙيا اڀير ۽ گجر يا ناگر، سڀئي ڌراڙ يا مالوند قبيلا آهن). انهن ڳنوار اهڙين (اڀيرن) جي ٻوليءَ کي ”اڀيرن پاشا“ (اڀيرنش) چيو ويندو هو^(۱). ڇاڪاڻ ته تن ڏينهن فقط سرڪاري (علمي) ۽ مذهبي زبان سنسڪرت کي ئي مهذب ۽ شائسته (ادبي) زبان سمجهيو ويندو هو؛ ۽ ان جي ڀيٽ ۾ عوامي زبان کي ڌراڙن ۽ ڳوارن جي ٻولي (اڀيرنش) سڏيو ويندو هو. ”سنڌيءَ کي به اڀيرنش دفعي جي ٻولي شمار ڪري سگهجي ٿو“^(۲). اڀيرنش زبان ۽ ان جي شاعريءَ جي سنڌ جي تاريخ ۾ تلاش ڪرڻ به، انهيءَ ڪري، قديم سنڌي شاعريءَ جي ڳولا آهي.

مارڪنڊيه، اڀيرنش جا ٽي نمونا ٻڌايا آهن؛ وراڄڊ-اڀيرنش، ناگر-اڀيرنش، ۽ اپناگر-اڀيرنش، جن مان وراڄڊ-اڀيرنش ته خاص سنڌ جي ئي ٻوليءَ ٺهرائي اٿس. يعقوبيءَ جو چوڻ آهي ته ”وراڄڊ تنهي ۾ زياده قديم آهي.“ هو ”وراڄڊ“ کي ”ورج“ لفظ مان نڪتل مڃي ٿو. ’ورج‘ معنيٰ ڳنوارن جو مسڪن^(۳). سنڌيءَ ۾ ڳنوارن جو مسڪن معنيٰ وراڙي، وٺاڻ، واڙي، واڙو، واڙو، ويڙهو يعني ڳوٺ، جنهن جي معنيٰ واهڻ يا وسينءَ به آهي. ’وراڙي‘ جي معنيٰ ويجهي ڇڪ، جُوءَ، تَر، ويڙهه، وغيره. مٿيان سڀ لفظ اچار ۾ ’ورج‘ وانگر ئي شروع ٿين ٿا، ۽ معنيٰ پڻ ساڳي ورج واري اٿن.“ ”ورج“ لفظ جي اشتقاق جي ’برج‘ پاشا‘ جي نالي مان به تائيد ٿئي ٿي^(۴). (برج- ورج-پرڳڻي يا بندرابن جي معنيٰ به وراڙي يا مال جي جُوءَ، وڏي هڙي، بيلو يا جهنگل آهي.) ڊاڪٽر وولٽر جي راءِ آهي ته ’اڀير پاشا‘، يعني اڀيرن جي ٻولي، اهاڻي

(۱) ”اردو زبان ڪا ارتقا“؛ ڊاڪٽر شوڪت سبزواري، ص ۲۶ ۽ ”سنڌي ٻوليءَ جي تاريخ“؛ ڀيرومل مهرچند آڏواڻي، ص ۶۵.

(۲) ”سنڌي ٻوليءَ جي مختصر تاريخ“؛ ڊاڪٽر نبي بخش خان بلوچ، ص ۱۸.

(۳) ”اردو زبان ڪا ارتقا“؛ ڊاڪٽر شوڪت سبزواري، ص ۲۷.

(۴) ”اردو زبان ڪا ارتقا“؛ ڊاڪٽر شوڪت سبزواري، ص ۲۷.

’وراچڊ‘ (براجڊ) اڀرنش آهي^(۱). ڊنڊن ته هن کي ادبي ۽ ڪتابي زبان تسليم ڪري ٿو^(۲). پنهنجي ڪتاب ”ڪاوبه درس“ ۾ به ڄاڻايو اٿس ته سنڌ جا اھير، هن ٻوليءَ (وراچڊ) ۾ گيت جوڙيندا هئا ۽ اهي ٻه-ٽڪا هوندا هئا^(۳). ناگر يا گوجر اڀرنش جو آستان گجرات آهي. ناگر گيتن جي ثابتي ڊاڪٽر پنڊارڪر جي ڪتاب، ”ولسنس فلا لاجيڪل ليڪچرس“ (Wilson’s philological lectures) مان ملي ٿي^(۴) اٺاگر- اڀرنش، سام سنڌ جي راءِ ۾، ”هيءَ سنڌ جي وراچڊ- اڀرنش ۽ گجرات جي ناگر-اڀرنش جي گادڙ صورت آهي، جا ڏکڻ-پنجاب، اتر-گجرات ۽ الهندي-راجستان جي وچ واري ٻولي آهي“^(۵). ٿر جي علائقي (جيسلمير-بيڪانير) ۾ هن کي ’پونگل پاشا‘ به چيو ويندو هو. قدیر زماني جا سانگي ۽ ڀات، پنگل ۾ به گيت جوڙيندا هئا، جن مان ڪي ”پراڪرت پنگل“ ناگي ڪتاب ۾ به ملن ٿا. هيءَ ڪتاب راجستاني اڀرنش ٻولين ۾ چئن ڇند (عروض) جو ڪتاب آهي^(۶). پروفيسر جهنم پاونائيءَ جو چوڻ آهي ته ”اهو ڪتاب ’پنگل نالي، جيسلمير جي هڪ آڳاٽي عالم جو جوڙيل آهي“^(۷). ”دراصل ’پنگل‘ يا ’پوگل‘، جيسلمير جو هڪ ڪهنو شهر آهي، ۽ اڳي هن سڄيءَ رياست تي اهو نالو پيل هو. مٿيون ڪتاب، انهيءَ شهر جي ڪنهن جهوني اديب جو مرتب ڪيل آهي. جنهن مان هيچندر به شايد اڀرنش جا مثال ورتا آهن.“

اڀرنش ڪوٽائون ستين صديءَ عيسويءَ کان ملن ٿيون^(۸).

سنڌ جي تاريخ ۾ اهو راءِ گهراڻي جي حڪومت جو زمانو آهي. اڀرنش دؤر جي شاعريءَ جا موضوع ڌرم ۽ رزم هئا. درٻار سان وابسته

-
- (۱) ”اردو زبان ڪا ارتقا“؛ ڊاڪٽر شوڪت سبزواري، ص ۲۷.
 - (۲) ”سنڌي ٻوليءَ جي مختصر تاريخ“؛ ڊاڪٽر نبي بخش خان بلوچ، ص ۱۲.
 - (۳-۴) ”سنڌي ٻوليءَ جي تاريخ“؛ ڀيرومل مهرچند آڏواڻي، ص ۶۵-۶۶.
 - (۵) ”اردو زبان ڪا ارتقا“؛ ڊاڪٽر شوڪت سبزواري، ص ۲۷.
 - (۶) ”اردو زبان ڪا ارتقا“؛ ڊاڪٽر شوڪت سبزواري، ص ۲۸.
 - (۷) ”چند سڳندا“؛ جهنم پاونائي، ص ۱.
 - (۸) ”هندي ادب جي تاريخ“؛ ڊاڪٽر محمد حسن، علي ڳرم يونيورسٽي، ۱۹۵۵ع ص ۱۶، ۱۷ ۽ ۲۵.

شاعري رجزيه رنگ ۾ رڱيل هئي. دربار کي، سياسي اقتدار سان گڏ، مذهبي اهميت پڻ حاصل هوندي هئي. مذهب زندگيءَ جي هر شعبي تي پنهنجي چاپ هڻي رهيو هو^(۱). اڀرنش جا پراڻا ٻول (گاتا) هيچندر (۱۰۸۸-۱۱۷۲ع) پنهنجي ڪتاب ”سنڌ هيچندر“ ۾ اڳئين زماني جي

تصنيفن مان گڏ ڪيا آهن^(۲). اوائلي اڀرنش جو نمونو هيءُ آهي:

پلا هٿه جڻ ماريه، پيڻ مھارو ڪانڌ،

لڇي جڻن ته وڻن سَنهن، جڻه پڳا گھرانڌ^(۳).

عرب حڪومت ۷۱۲ع کان شروع ٿي آهي، جڏهن اڪثر عوام

صلح پرست ٻڌ ڌرم جو پيرو هو، پر حڪومت برحمنن جي هئي.

”چچنامي“ موجب، سما قبيلي جي ماڻهن، محمد ابن قاسم وٽ اچي

ڳايو وڃايو هو. انهيءَ مان ان وقت جي شاعريءَ جو پتو پوي ٿو. ڪي

لسانيات جا ماهر هن دؤر کي به اڀرنش واري دؤر ۾ شمار ڪن ٿا، ۽

”ياد رهي ته سنڌي ٻوليءَ جي شروعات پڻ اڀرنش مان ٿي آهي“^(۴).

عربن جي عهد حڪومت ۾ پهريون ئي دفعو هڪ اهڙي شاعر

جو تذڪرو ملي ٿو، جنهن کي تاريخي اهميت به حاصل آهي. هيءُ

هباري اميرن جي واري جي ڳالهه آهي. عرب حاڪمن ۾ هباري قبيلو

سنڌ جو پويون حڪمران گھراڻو آهي، جنهن جي بانيءَ، عمر هباريءَ

(۸۵۴)، بانيه ۾ پنهنجي خودمختار حڪومت جو بنياد وڌو. سندس

پٽ، عبدالله (۸۹۲ع)، بانيه کي ڇڏي، اچي منصوره تي قبضو ڪيو.

انهيءَ عبدالله هباريءَ کي اروڙ جي راءِ ۸۸۳ع ۾، اسلامي عقائد جي

سمجھائي گھري، ۽ منصوره جي مذڪور شاعر کيس قصيدي ۾ منظوم

ڪري اها سمجھائي ڏني، جيتوڻيڪ انهيءَ شاعر جو نالو يا سندس

ڪلام معلوم ناهي، ته به شعر جي ميدان ۾ هو هڪ تاريخي شخصيت

(۱-۲) ”هندي ادب جي تاريخ“؛ ڊاڪٽر محمد حسن، علي ڳره، يونيورسٽي، ۱۹۵۵ع ص ۱۶، ۱۷ ۽ ۲۵.

(۳) ”هندي ادب جي تاريخ“؛ ڊاڪٽر محمد حسن، ص ۲۴؛ ”قصو ڊولا مارو“؛

پروفيسر جهنمل خوبچند پاوناتي، ص ۷۶.

(۴) مضمون ”هندي ۽ سنڌي شاعريءَ جو لاڳاپو“؛ ڊاڪٽر نبي بخش خان بلوچ، رسالو شهران، سيارو ۱-۱۹۵۵ع، ص ۱۰۸.

آهي ۽ سنڌ ۾ شاعريءَ جي جاري هجڻ جو اهو به هڪ تاريخي ثبوت آهي. عبدالله ۹۱۵ع ۾ وفات ڪئي. ۽ پٽس ابو منذر (عمر) منصوره جو والي ٿيو. هيءُ سنڌ جو آخرين عرب حاڪم آهي. هن کان پوءِ به ممڪن آهي ته ڏهين صديءَ جي ڪجهه حصي تائين، منصوره ۾ هبارين جو وجود باقي رهيو هجي؛ پر تاريخن ۾ هن بعد ڪنهن به عرب امير جو نالو ڪونه ٿو ملي. ڏهين صديءَ جا سياح، منصوره جي والين جي وضع قطع هندن جهڙي، يعني لباس ۾ گوڏ، ڊگها وار ۽ ڪنن ۾ ڊگها والا وغيره ٻڌائين ٿا. هي پرڪار سومرن جا ئي لڳن ٿا، ۽ هن بعد سگهوئي سومرن جو وارو اچي ٿو.

مٿي، تمهيد طور، سنڌ جي قديم ترين دؤر جي شاعريءَ جا اهڃاڻ پيش ڪيا ويا آهن. پراڪرت توڙي اڀيرنس واري زماني جي شاعريءَ جا ڪي نمونا ڪتابن مان مهيا ڪري، ادبي تاريخ کي علمي طور ماضي بعيد سان ملائڻ جي ڪوشش ڪئي ويئي آهي. پر انهيءَ جو نچ سنڌي شاعريءَ سان لاڳاپو نه آهي؛ خالص سنڌي شاعري، سومرن جي عهد حڪومت سان ئي واسطو رکي ٿي. سومرا حڪومت جو آغاز ئي اصلي ديسي شاعريءَ جي شروعات آهي. سومرا حڪومت جو سڄوئي عهد، قديم مقامي شاعريءَ جو بنيادي ۽ اوائل دؤر آهي. سندن حڪومت جي ڀڃاڻيءَ سان گڏي، پراڻي سنڌي شاعريءَ جي دؤر جي به ڀڃاڻي ٿي ٿي. مطلب ته جهوني سنڌي شاعريءَ جو دائرو، سومرا راڄ جي آسرن کان وٺي، سندن زوال جي حدن تائين پکڙيل آهي. اهڙي حقيقت جي بناء تي، 'قديم سنڌي شاعريءَ' جي تحقيق خاطر سومرن جي مڪمل معلومات هئڻ به هڪ بنيادي شيءِ آهي.

سومرا ڪير هئا، سندن سماجي ۽ سياسي لاڙا ڪهڙيءَ ڪيفيت جا هئا، سندن مذهبي ۽ معاشرتي رغبت جي ڪهڙي شڪل هئي، ڪڏهن ۽ ڪيئن آسريا ۽ ڪيئن اقتدار حاصل ڪيائون، وري ڪيئن سندن زوال آيو ۽ ڪڏهن خاتمو ٿيو، وغيره. انهن ۽ ٻين اهڙن سوالن جا ڪي علمي ۽ تاريخي انگ - اکر ئي صحيح جواب پيش ڪري سگهندا. - زمين جي اصل نسل جي باري ۾ کوجنا ڪندي، تاريخدان

تمام پري نڪري ويا آهن. مولانا حڪيم نجم الغني صاحب، تاريخ "وقائع راجستان" ۾ هنن کي هزارين سالن جي ڪترين جي "سورج وني" گهراڻي سان وڃي ملايو آهي، پر وري کين اُٿوڌ جي راجا رامچندر جي پٽ سپوٽر جي شاهي نسل مان، 'چندرپنسي' ڪتري به ثابت ڪيو اٿس.^(۱) محترم مولائي شيدائيءَ جي دعويٰ آهي ته سومرن متعلق مولانا جي مٿين راءِ اڀيت صاحب کان به وڌيڪ محققانه آهي.^(۲) مولوي صاحب جي راءِ جي ٻين تاريخن مان به تائيد ٿئي ٿي. علامه سيد سليمان ندويءَ به لکيو آهي ته "سومرن کي اصل 'سوم-راءِ' چوندا هئا. هنديءَ ۾ 'سوم' معنيٰ 'چنڊ'. اهڙيءَ طرح، 'سنگهار' کي 'سنگهه-راءِ'، 'پونگر' کي 'پنگا-راءِ' سمجهڻ گهرجي"^(۳). سيد نجم الغني جو به اهوئي چوڻ آهي ته 'سومرا' لفظ اصل ۾ 'سوم راءِ' آهي، جيئن 'دود راءِ'، 'دلو راءِ'، 'ٻاڻو راءِ' ۽ 'ڪنراءِ' وغيره^(۴). ڪن وري سومر کي مهاراجا چندر گپت موريا جي شاهي خاندان مان شمار ڪيو آهي^(۵). ڪرنل جيمس ٽاڊ جو چوڻ آهي ته "موريا" چندر گپت جا پويان آهن، جن کي 'موري' يا 'مارو' به چوندا آهن، ۽ انهن تان ئي 'مارو' ديس تي (مارو-ويڙهه، مارو-واڙا) 'مارواڙ' نالو پيو آهي. راجستان ۾ رهندڙ سڀئي ڪتري 'مارو' سڏبا آهن^(۶). ڪترين کي 'اڀنشد' جڳ ۾ 'راجنيه' (راءِ-چڻيه) يعني راجاڻي چڻ، راجائن جا چڻيل (اولاد) چيو ويندو هو. اهو لفظ پوءِ ڦري 'راءِ پوترا' يا 'راجه پوت' (راجائن جا پٽ) ۽ 'راجپوت' ٿيو آهي^(۷). انهيءَ ڪري سومرن کي به "راجپوت" يعني شاهي خاندان جا فرد چيو ويو آهي. پر راجپوتن جا به ڪئين گهراڻا آهن: انهن مان سومرن جو ڪهڙو گهراڻو آهي، تنهن باري ۾

(۱) "وقائع راجستان": مولانا حڪيم نجم الغني، ص ۵۱-۵۲.

(۲) تاريخ "جنت السنڌ": مولائي شيدائي، ص ۲۰۷.

(۳) "تاريخ و سياست" (اردو): سيد سليمان ندوي، ص ۲۲.

(۴) "تاريخ سنڌ" (اردو): مولانا سيد ابوظفر ندوي، (ريسرج اسڪالر ورنيڪيولر

لٽريچر ڪميٽي) ص ۲۸۴.

(۵) "وقائع راجستان": مولانا حڪيم نجم الغني، ص ۵۱-۵۲.

(۶) "دولا - مارو": پروفيسر جهمنل ياونائي، ص ۷.

(۷) "تاريخ ريڪستان": رانچند هريجن، ص ۲۸-۳۰-۵۴.

ڪن جو چوڻ آهي ته ”سوڍا راجپوتن ۾ ’امرا سوڙا‘ جي نسل واريءَ شاخ کي سومرن جو خاندان چيو وڃي ٿو“^(۱). ڪن وري سومرن کي ياد و راجا بلند جي پٽ ’ساما‘ جو اولاد، ڀٽي راجپوت ڄاڻايو آهي.^(۲) پر، ”سنڌ گزيٽيئر“ (صفحو ۱۷۹)، ڪرنل ناڊ، ايبٽ صاحب، مرزا قليچ بيگ، ۽ ٻين ڪيترن ئي، سومرن کي پرمار راجپوت مڃيو آهي، ۽ گهڻو ڪري سڀ تاريخون انهيءَ تي متفق آهن. راجپوتن جا ڇٽيهه گهراڻا آهن، جن مان چار وڏا گهر- پرمار، پرهياڙ، سولنگي ۽ چوهاڻ- بنيادي ۽ اصل آهن. وري انهن چونڊ ڄڻ گهرن ۾ به، اوچي ذات پرمارن جي آهي.^(۳) سورٺ سورمي به پرمار شهزادي هئي، جنهن لاءِ چيو اٿن ته:

سورٺ ساگر ديب جي، جات اوچي پرمار،

ٻيٽي راجا پوڄ ڪئي، پالي رتن ڪنڀار،

پرئيمو راه ڪنگهار، مگ انيراه چوهاڻ جي.

پرمارن جا وري پنجڙيه پاڙا آهن- اومرا سمرا، مارو يا موربا،

ڀٽي ۽ سوڍا وغيره. جنمان ”اومرا سمرا“ پهريائين مسلمان ٿيا.^(۴)

راجستان ۾ پرمار جون عرصي دراز تائين وسيع حڪومتون رهيون.

”پرٿوي پرمارن جي آهي“ - هيءَ سندن عروج واري زماني جي گونج

آهي. هنن ستلج کان وٺي دکن تائين چوڏهن حڪومتون قائم ڪيون:

اجين، ڌارا، آيو، ڇٽور، مالوا، پٿن، لوڌرو، اومرڪوت ۽ بکر سندن

مشهور تختگاه هئا. منجهائن ’امره سمره‘ جي خاندان اسلام قبول

ڪيو، جي سومرا ڪونجن تا.^(۵) سر هينري ايلٽ، تاريخ طاهريءَ جي

حوالي سان، سومرن کي اروڙ جي شاهي خاندان جا حڪمران راجپوت

ثابت ڪيو آهي، جي پوءِ مسلمان ٿيا آهن.^(۶) اروڙ جي ’راءِ خاندان‘ وارا

(۱) ”ڊولا- مارو“: پروفيسر جهمنل پاونائي، ص ۷.

(۲-۳) ”تاريخ ريگستان“: رائچند هريجن، ص ۲۸، ۲۰، ۵۴.

(۴) ”تاريخ ريگستان“: رائچند هريجن، ص ۲۸-۲۹.

(۵) ”تاريخ جنت السنڌ“: مولائي شيدائي، ص ۲۰۷-۲۰۸.

(۶) ”هسٽري آف انڊيا“: حوالو، جلد ۱ ص ۴۸۴. ”تاريخ سنڌ“: عبدالغني ميمڻ،

مسلم ادبي سوسائٽي، ص ۹۵.

به 'چندر ونسي' هئا، جيئن مٿي آيو آهي. ممڪن آهي ته اهي به پرمارن مان هجن! سومرن متعلق مٿي پيش ڪيل حقيقتن مان ايترو ته معلوم ٿيو ته اصل هوسنڌ کان اڀرندي طرف راجستان جا پرمار راجپوت آهن، جي پوءِ مسلمان ٿيا ۽ عربن کان پوءِ سنڌ جا حاڪم ٿيا آهن. پر اهي ڪيئن مسلمان ٿيا ۽ ڪڏهن حڪومت هٿ ڪيائون؟ سا ڳالهه به غور طلب آهي.

تاريخن ۾ عام طرح ۱۰۵۰ع کان سومرن جي حڪومت ليکجي ٿي، جا ڳالهه صحيح نه آهي. هن سلسلي ۾ آڳاٽي ۾ آڳاٽو احوال شمس العلماء مرزا قليچ بيگ مرحوم 'تاريخ قديم سنڌ' ۾ ڏنو آهي ته "سومرا عيسوي اٺين صديءَ کان سنڌ جا والي بنيا" (ص ۴۱۳). وري ٻئي هنڌ ساڳي ڳالهه وڌيڪ چئي ڪري لکي اٿس ته "بني اميه خليفن جي وقت (۷۱۲-۷۴۹ع) ۾ راجا دلوراءِ سومرو اروڙ جو حاڪم هو، اروڙ کي ان ڪري دلور به سڏيندا هئا."^(۱) هن سلسلي ۾ مٿي پيش ڪيل ايلٽ صاحب جي تحقيقات مان به ساڳيو مطلب ٿو نڪري. مرزا قليچ بيگ جي اها دعوى پيءَ طرح به تاريخ مان ثابت ٿئي ٿي. "غازي محمد بن قاسم تقفيءَ کان پوءِ، ڏهه-پندرهن سال اروڙ ۾ اموي امن سان رهيا، پر خليفن هٿسار (۷۲۳ع) جي ڏينهن ۾ دارالخلافه دمشق ۽ ان جي ماتحت علائقن ۾ فساد ٿيا. اروڙ ۾ ان وقت تمير بن زيد عتبي ناظم مقرر ٿي آيو، ۽ بدقسمتيءَ سان اروڙ ۾ به يماني ۽ حجازي عربن جي باهمي نااتفاقيءَ ڪري خانہ جنگي شروع ٿي ويئي. تمير پنهنجي ڪمزور جماعت يمانيءَ جو طرفدار ٿيو، پر حجازي (نزاري) غالب پئجي ويا ۽ ملڪ ۾ بدنظمي پکڙجي ويئي. تمير عتبي ٻي ڪا واھ نه ڏسي، اروڙ خالي ڪري عراق ڏانهن روانو ٿيو. پٺيان اروڙ ۽ سڄيءَ سنڌ ۾ بدامني پکڙجي ويئي. سنڌ جي باغين هر طرف غلبو ڪرڻ شروع ڪيو؛ عرب پنهنجا مرڪز خالي ڪري سنڌ مان هجرت ڪرڻ لڳا. اهي مرڪز

(۱) "قديم سنڌ" (ان جا شهر ۽ ماڻهو) مرزا قليچ بيگ، ص ۳۰۹.

بقول بلاذريءَ جي وري آباد نه ٿي سگهيا. گهڻا نومسلم مرتد ٿي ويا ۽ باجگذار خودمختار ٿي ويا“^(۱) هيءُ سن ۷۲۹ع جو واقعو آهي، جنهن ۾ اروڙ خودمختياري حاصل ڪئي. انهي ڪري عمرو بن محمد ثقيفيءَ، عربن جي علحدده رهائش لاءِ منصوره شهر جو بنياد وڌو، جو پڇاڙيءَ تائين سنڌ ۾ عربن جو دارالحڪومت رهيو. هن وقت کان ئي ملتان ۽ منصوره جون ٻه علحديون عرب رياستون قائم ٿيون، ۽ ٻنهي جي وچ ۾ اروڙ جي ڏيهي رياست قائم ٿي. مٿينءَ بدنظميءَ مان ناجائز فائدو وٺي، چندر ونسي راون، اروڙ تي قبضو ڪري ورتو. انهيءَ وقت کان ئي سندن اڳواڻ دلوراءِ پهريون (۷۲۳-۷۲۹ع)، اروڙ جو خودمختيار راجا ٿيو. دلوراءِ ٻئي يا ٽئين جا نالا به تاريخن ۾ ملن ٿا، جن ٽنهي جو تعلق ڏومڻ سوناري، مورڙي ملاح، سيف الملوك ۽ ڀٽي همراڻي وارن قصن سان آهي. هڪڙي دلوراءِ جي حڪومت جي سرحد اتر ۾ ديري غازي خان کان، ڏکڻ ۾ نيرون ڪوٽ تائين هئي (ابوظفر ندوي ص ۲۰۸). هن کان پوءِ سومرن جا ڪي نه ڪي نالا ۽ حالات ملندا ٿي رهن ٿا؛ ۽ جڏهن سندن سياسي طاقت يا سلطنت ۾ ڪو اضافو ٿيندو رهيو آهي، جدا جدا تاريخن اهڙي سال سندن ابتدا جو ٺهرايو آهي. تحفته الڪرام هن کان هڪ صدي پوءِ (۸۴۶)، سندن حڪومت کي تسليم ڪيو آهي. (جملي حڪومت جا ۵۰۵ سال ۱۲۵۱ع تائين ڳڻيا اٿس). مولانا سيد ابو ظفر ندويءَ جي تحقيق مطابق، عمر هباريءَ جي ڏينهن ۾، ۸۶۰ع ۾، حڪومت شروع ڪيائون ۽ ۱۰۱۰ع ۾ منصوره تي قبضو ڪيائون.^(۲) پر منصوره ۾ شايد اروڙ واري زلزلي (۹۵۲-۹۶۲ع) جي تباهيءَ بعد اچي قبضو ڪيائون. ڊولا مارو جي قصي مان معلوم ٿئي ٿو ته ۹۶۷ع ۾ ٿر ۾

(۱) ”تاريخ سنڌ“ (اردو) مولانا سيد ابوظفر ندوي، ص ۱۳۶-۱۳۷ ۽ ”تاريخ سنڌ“، عبدالغني عبدالله ميمڻ، ص ۴۴ ۽ ”جنت السنڌ“؛ مولائي شيدائي، ص ۱۱۸.

(۲) تاريخ سنڌ“ مولانا ابوظفر ندوي، ص ۲۸۵.

(۳) ”قصو ڊولا-مارو“ پروفيسر جهنمڻل خوبچند ڀاونائي، ص ۵.

‘اومرو’ نالي تمام ڪو زبردست سومرو راج ڪندو هو. (۳) اهڙي طرح ۱۰۲۰ع ۾ سنڌ جو مشهور معروف سومرو بادشاهه همير، منصوره جو حاڪم هو. جنهن پونگل جي راجا کان اومرڪوٽ ڪسيو، وير ويهاس گجر کي ماريو، پونثري ڄام جي ڌيءَ ڀرڻيو ۽ جاسل کي پڄائي آيو. محمود غزنويءَ جي ڏينهن (۱۰۲۴ع) ۾ جيڪو ‘خفيف’ سومرو منصوره جو والي هو، سو هن ئي راءِ جو حرفتي نالو هو۔ چاڪاڻ ته سومرن کي قرامطي شيعن کان سبق مليل هو ته ڳجهه ڳوه ۾ ئي هر طرف قبضو ڪجي، ۽ وڏين سلطنتن اڳيان پاڻ ڏٺو نه ڪجي ۽ نڪي ڪنهن سان ڪليو مقابلو ڪجي، متان رهندو هت آيل طاقت ڪسجي وڃي. قرمط لفظ جي معنيٰ ئي آهي ‘ڳجهي سٽاءُ’ اٽلڪو ليڪو، يا خفيف نشان. انهيءَ ڪري ڏهين صديءَ جي پڇاڙيءَ سوڌو، جڏهن هبارين جو قبضو فقط منصوري جي شهر تي وڃي رهيو، ته به اٽڪلي (قرامطي) سومرا، مٿينءَ دليان، پاڻ کي بغداد جي سني خليفن جو حواري چواڻيندا آيا. هيءَ به قرامطين جي هڪڙي رمز هئي. مٿين همير (۱۰۲۰-۱۰۵۰ع) جو رمز وارو نالو خفيف هو. مٿيان انگ اکر انهيءَ ڳالهه جي چٽائيءَ لاءِ پيش ڪيا ويا آهن ته سومرن جي حڪومت دراصل ۷۲۳ع کان شروع ٿي آهي، نه ڪ ۱۰۵۱ع کان، جيئن عام طرح سمجهيو وڃي ٿو.

سومرن جي اوائلي مذهبي ڪيفيت به هڪ دلچسپ ڳجهارت آهي. سومرا مسلمان هئا يا هندو، جي مسلمان هئا ته ڪڏهن ۽ ڪيئن ٿيا ۽ اسلام جي ڪهڙي گروه ۽ فرقي جا پوئلڳ هئا؟ انهيءَ جو ڪجهه اندازو ته مٿئين بيان مان به معلوم ٿي وڃي ٿو ۽ باقي سوالن جا سڀ جواب قرمط لفظ جي ‘تقيم’ هيٺ ڍڪيل آهن. اروڙ واري حادثي مان پڌرو آهي ته اول قرامطي شيعن سان ئي سندن واسطو پيو. ان بعد فاطمي خلافت جي عبدالله اشتر (علوي) سنڌ ۾ عباسين جي خلافت کي ڪمزور ۽ بي اثر بنائڻ جي منصوبي سان ۷۵۸ع ۾ بصري کان آيو. هيءُ گرفتاريءَ جي خوف کان يا سندس سازش ظاهر ٿيڻ جي انديشي

کان، درياھ (پران) جي ڀرندي پار جنوبي ريگستان (ڍٽ) جي راجا وٽ (٧٦٨ع تائين) ڏھ سال سام رھيو. اتي گجھ ڳوھ ۾ عباسين خلاف چار سؤ راجپوتن سندن ھٿ تي بيعت ڪئي.^(۱) غالباً اھو راجا بہ سومرو ئي ھو. تنھن کان سواءِ عبدالله ميمون (٩٠٠ع) جا ”گجھ خط“ بہ عباسين خلاف بغاوت اٿارڻ لڳا. اھڙي ھنگامي ۾ ھول ۾ سومرن جو سياسي مذهب، قرامطي يا اسماعيلي ھجڻ لازمي ھو، ۽ سياسي مصلحت جي بناء تي ھو اھڙو اظھار بہ ڪندا رھيا. سومرن کي پڪو مسلمان بنائڻ وارو بھاءُ الدين زڪريا ملتاني ھو. ھن موقعي جي نسبت ۾، سومرن کي رڻ پٽ ۾ پاڻي پيارڻ واري، غوث جي مشھور ڪرامت آھي. انھيءَ ڪري حڪمران قوم جي ڪيترن ئي خاندانن تي، اسلام جي حقيقت ۽ سچائيءَ جو پختو يقين ويھي ويو، پر خاص پڳدار گھراڻو، دودي-چنيسر واريءَ جنگ (١٢٠٠-١٢١٢ع) تائين بہ، وڏن جي پر تي قائم رھيو. اڄ جي فرمانروا سومري، گستاخي ڪري، مخدوم جھانيان (١٢٩٧ع) کي مسجد مان لوڏائي ڪڍيو. مخدوم فرمايو تہ ”سومرو ديوانو آھي!“ بادشاھ سچ بچ چريو ٿي پيو، جنھن جي والده مخدوم کان معافي ورتي ۽ سومرو ھوش ۾ اچڻ کان پوءِ اسماعيليت کان نائب ٿيو.^(۲) وري ١٤٧١ع ۾ گجرات جي محمود بيگڙي سلطان، ڍٽ ۽ ٿر جي سومرن کي گھيري ۾ آڻي تنگ ڪيو، تڏھن سندن قوم جي مکي (پڳدار) عاجز ٿي اعتراف ڪيو تہ ”اسين آھيون تہ مسلمان، پر جاھل ھئڻ ڪري، مرڻي پرڻي ھندن سان رلي ملي ويا آھيون.“ سلطان بيگڙي کي مٿن قياس آيو ۽ ھڙان خرج ڪري، سندن تعليم لاءِ علماء مقرر ڪيائين.^(۳) اھڙيءَ طرح سومرن جا مختلف قبيلا جدا جدا وقتن تي اسلام قبوليندا پئي آيا آھن، جن مان پوءِ جنھائي شھر جا سومرا علماء

(۱) ”تاريخ جنت السنڌ“؛ مولائي شيدائي، ص ١٢٢ (١٧٠)، ۽ ”تاريخ سنڌ“ (اردو)؛ مولانا سيد ابوظفر ندوي، ص ١٥٠-١٥٦.

(۲) ”تاريخ سنڌ“؛ مولانا ابوظفر ندوي، ص ٢١٧ ۽ ”تاريخ جنت السنڌ“؛ مولائي شيدائي، ص ٢١٢.

(۳) ”تاريخ سنڌ“؛ سيد ابوظفر ندوي، ص ٢٢٢ ۽ ”تاريخ ريگستان“؛ راجند ھريجن، ص ٥٩.

مشهور ٿيا آهن. پوءِ ته سنڌ جي سومرن، اسلام جي اشاعت ۽ تبليغ ۾، سڄيءَ سنڌ جي رهبري ڪئي آهي ۽ عوام کي زبردست روحاني فيض رسايو اٿن. مخدوم نورالله، مخدوم اسماعيل، درويش صادق فقير صوفي، شيخ رهاڻ ۽ ٻيا ڪيترائي مشهور اولياءَ ۽ خدا رسیده بزرگ ۽ علماءِ ڪرام، سومرا خاندان مان ٿيا آهن، جن جون ملتان کان ڪڇ تائين وڏيون درگاهون ۽ گاديون آهن.

هيءَ به عجيب ۽ حيرت انگيز حقيقت آهي ته سومرن جي اسلام سان عقيدت ۽ صداقت جو عين اهو زمانو آهي، جيڪو سندن ڪمال عروج وارو زمانو پڻ آهي. سندن سلطنت جي وسعت ۽ عظمت جو اندازو ڪجهه ته ذڪر ڪيل حدود اربع مان ٿي چڪو هوندو ۽ ڪجهه ايندڙ احوال مان به ثابت ٿيندو، ته اتر ۾ ديرو غازي خان، ملتان، اڄ، پٺن، سبي، اروڙ، سيوهڻ، بکر وغيره، ۽ اڀرندي ڏي راجستان، لوڌيرو (لڊاڻو) جيسلمير، ڍٽ، پونگل، بيڪانير، ٿر، برهمڻ آباد ۽ عمرڪوٽ وغيره؛ ڏکڻ ڏي گجرات، مالوه، ڪاٺياواڙ، ڪڇ، سورت، وگهه ڪوٽ ۽ روپاهه ماڙي وغيره؛ ۽ الهندي ڏي ڪڇ، مڪران، لسٻيلو، قلات، جهالاوان، ڪاڇي؛ ۽ اتر اڀرندي بلوچستان، سبيءَ کان ڦري ديري غازي خان تائين؛ جيئن هيٺ ڏنل احوال مان به ثابت ٿيندو. ايترا پرڳڻا ۽ انهن جا ايترا تختگاهه معلوم ڪرڻ کان پوءِ، ممڪن نٿو لڳي ته ڪو هڪڙو ئي بادشاهه، ساڳئي وقت اڀڙي ساري سلطنت سنڀالي سگهيو هوندو؛ جيڪا ڏکڻ پنجاب کان وٺي، هيٺ سمنڊ تائين ۽ مشرقي بلوچستان جي روهه کان وٺي اڀرندي رڻ ۾ ڪنهن نامعلوم رڃ جي حدن تائين پکڙيل هئي. ٿي سگهي ٿو ته جدا جدا وقتن تي مختلف بادشاهن کي پاسا والاريا ۽ خالي ڪيا هجن؛ يا ساڳئي وقت هڪ کان گهڻا سومرا بادشاهه هڪٻئي جا دنگئي يا پاڙيسري هجن. پر اثبت صاحب، تاريخ طاهري، چچنامي، تحفته الڪرام ۽ منتخب تواريخ وغيره کان علاوه گجراتي تاريخن جي خوب ورق گرداني ڪئي آهي ۽ ثابت ڪري ڏيکاريو اٿس ته ڪو زمانو ڪڇ، ڪاٺياواڙ، گجرات ۽ سورت تي جيڪا راجپوت قوم حڪمران هئي، سا

سومرن جي قوم هئي. منگريين ۽ واري قصي ۾ پير درويش جي بيگناه قتل ٿيڻ واري واقعي مان به پڌري پٽ ثابت ڪيو اٿس ته ان وقت ڪڇ، گجرات، سورت ۽ ڪاٺياواڙ تي اهڙو هڪ زبردست سومرو حاڪم راج ڪندو هو، جنهن جي مڃتا ڪڇ مڪران کان ويندي، بکر ۽ ملتان تائين هوندي هئي.^(۱) ازان سواءِ قلات ڏي ڪڇي ۽ جهالاوان به سندن ماتحت هئا.^(۲) مطلب ته ريگستان جي علائقي کان وٺي بلوچستان جي ڪڇ ۽ مڪران، ڪاڇي ۽ جهالاوان تائين سومرن جي حڪومت پکڙيل هئي.^(۳)

ايڏي وسيع ۽ عظيم سلطنت ڪيئن ۽ ڪڏهن ختم ٿي؟ ان جو ٿلهي ليکي جواب ته اها ۱۲۵۰ع ۾ سمن جي هٿان ختم ٿي. هيءُ ڄام انڙ جي هٿان، سيوهڻ جي ملڪ رتن جي مارجن جو واقعو آهي؛ جڏهن انڙ ڄام درياھ جي الهندي، ٺٽي ۽ دادو ضلعن ۾ سمن جي طاقت جو بنياد رکيو. هيءُ ڪو سومرن جي خاتمي جو قطعي واقعو نه آهي. هن واقعي کان پوءِ سومرن پنهنجيءَ حڪومت جو فقط ڪجهه حصو ئي ڇڏيو آهي. هن کان پوءِ به هڪ-ٻه صديون سومرن جي حڪومت اڀرندي سنڌ ۽ راجستان ۾ باقاعدي هلندي رهي آهي. سومرا حڪومت جو پهريون دؤر ڄام انڙ جي سوڀ کان ڪجهه اڳي پورو ٿيو هو، جڏهن هن الهندي لاڙ واري مرڪز کي ڇڏي ڏنو ۽ سمن کي اسرڻ جو موقعو مليو. هن کان پوءِ سومرن ۽ سمن جون ٻه متوازي حڪومتون الهندي ۽ اڀرندي سنڌ تي گڏوگڏ هلنديون رهيون آهن (پر سومرن جي پيٽ ۾ سما حڪومت فقط صدي- ڏيڍ صدي هلي آهي، سا به اولهه- ڏکڻ سنڌ تي). سومرن جا تختگاهه هميشه ڦرندا ئي رهيا آهن. محمد طور سومري (۱۲۵۶-۱۰۷۱ع)^(۴) جي وسيل شهر ”محمد طور“ کي ڇڏي، هنن وري ٻيو ڀيرو عمرڪوٽ گاديءَ جو هنڌ مقرر ڪيو. سومرا

(۱) ”تاريخ سنڌ“: عبدالغني ميمڻ، مسلم ادبي سوسائٽي، ص ۹۶. ۽ ابيت صاحب جي ”سنڌ“: ص ۸۹ ۽ ”جنت السنڌ“: مولائي شيدائي، ص ۲۱۸.

(۲-۲) ”تاريخ جنت السنڌ“: رحيمداد خان مولائي شيدائي، ص ۲۱۲-۲۲۰.

(۴) ”قدیر سنڌ“ (ان جا شهر ۽ ماڻهو) شمس العلماء مرزا قليچ بيگ، ص ۲۷۲.

حڪومت جو هيءُ ٻيو دؤر ۱۲۵۵ع کان شمار ٿئي ٿو. عمر-مارئي، نيٺان - چنيسر، مومل- راڻو، نيرل راڻي، عمر ۽ گنگا وغيره جا واقعا به هن ٻئي دؤر ۾ ٿي گذريا آهن. عمر سومري (۱۲۵۵-۱۲۹۰ع) کان پوءِ ڀونگر ٿين، ڏهه سال عمرڪوٽ تي حڪومت ڪئي ۽ ۱۴۰۰ع ۾ وفات ڪيائين. پوءِ همير (راڻي مينڌري جو پيڻو) تخت تي وٺو، جنهن کان همير سوڍي (۱۴۲۹-۱۴۴۰ع) ۾ عمرڪوٽ هٿ ڪيو.^(۱) هيءُ واقعو ڄام انڙ کان هڪ صدي پوءِ جو آهي ۽ اهڙي صدي کن پوءِ به سومرا حڪومت تاريخن مان ثابت ٿئي ٿي. گجراتي محمود بيگري سومرن جي مذهبي روس کان خفا تي ساڻن ٿر ۽ ڍٽ ۾ لڙايون ڪيون، جيئن مٿي بيان ٿي چڪو آهي، هيءُ سن ۱۴۷۱ع جو واقعو آهي. ان کان ڏهه ويهه سال پوءِ، معروف نالي بکر جي قاضيءَ (جو سومرن جي حڪومت ۾ هو) ڄام سنجر وٽ شڪايت ڪئي ته سومرن مون کي گذران لاءِ معقول وظيفو نه ڏنو آهي، تنگدستيءَ سبب ڌرين کان 'بخسش' وٺي پوي ٿي. ڄام سنجر جو زمانو ۱۴۸۴-۱۴۹۰ع تائين آهي.^(۲) تنهن کان پوءِ ڄام به ڪي سومرا حاڪم پنهنجن مرڪزن ۾ قلعن جي مرمت ڪرائيندا معلوم ٿين ٿا. بيڪانير، بهاولپور سرحد وٽ، هاڪري جي ڪناري تي، مروت جو قلعو به سومرن جو مرڪز هو. ان جي مرمت سومري حاڪم سنبت ۱۵۴۸ بکر مه ۱۴۹۱) ۾ ڪرائي آهي. انهيءَ سال جو هندي ڪتبو قلعي جي دروازي تي لڳل آهي.^(۳) سورهي صديءَ جي اوائل ۾ به محمد نالي سومرن جو ناليرو سردار هو، جو مصر ۽ شام تائين مشهور هو. انهيءَ محمد سومري وٽ، مصري امام جو داعي، شام کان پڇائيندو پڇائيندو اچي سنڌ ۾ پهتو هو. پر محمد سومري کيس پير ٿي نه ڪورڙ ڏنا.^(۴) مٿين حوالن مان ثابت آهي ته سنڌ ۾ سومرن جو زور پندرهن صديءَ جي پڇاڙيءَ تائين.

(۱) "تاريخ ريڪستان" راجند هريجن، ص ۶۹.

(۲) "تاريخ سنڌ" عبدالغني ميمڻ سنڌ مسلم سوسائٽي، ص ۱۶۱.

(۳) "سنڌي ٻوليءَ جي مختصر تاريخ" ڊاڪٽر نبي بخش بلوچ، ص ۸۲ (۽ فوت نوٽ ص ۹۶ جي هيٺان).

(۴) "تاريخ سنڌ" (اردو); مولانا سيد ابوظفر ندوي، ص ۲۲۴.

بلڪ سورھين صديءَ جي شروع تائين باقي رهيو آھي. عام معلومات وارو سال ۱۲۵۰ع سومرن جي خاتمي جو نہ، پر سندن انتهائي عروج وارو زمانو آھي. سنڌ جي تاريخ ۾ سومرا دراصل هڪ اهڙي بياسرار قوم آھي. جن جي حڪومت، زماني جي ڪنھن خفيف نشان وٺان شروع ٿئي ٿي، سندن عروج ۽ ڪمال جي ڏاکڻ ۽ مصر تائين وڃي ٿي. ۽ ستن-اٺن صدين جي ڊگھي حڪومت ڪرڻ کان پوءِ وري بہ سندن ستارو وقت جي ڪنھن اٽلڪي نقطي ۾ غروب ٿي وڃي ٿو. هن هيٺ، انھن اٺن صدين (اٺين صديءَ جي شروعات کان پندرھين صديءَ جي خاتمي تائين) جي ڊگھي عرصي جي بنياد ي ۽ تعميري دؤر تي ”قديم سنڌي شاعريءَ“ جو جائزو پيش ڪجي ٿو.

مٿي سومرن جي زماني کان اڳي واريءَ اوائلي اڀرنس ٻوليءَ جي هڪ جهوني ڳاھ (گانا) مثال طور پيش ڪئي ويئي آھي. ”لجي جين ته وٺن سٺن... انت“، جنھن جو ٿلهي ليکي ڪجهه مطلب ته سمجھ ۾ اچي بہ ٿو ۽ ڪجهه نہ بہ، پر ان جي ٻوليءَ ۽ اڄوڪي زماني جي ٻوليءَ ۾ فرق آھي. موجوده ’زماني‘ جي ٻولي جو مثال هي آھي:

پڳو آءُ نہ چُٽان، جُـ ماريو تہ وسهان،

تہ پڻ لڄ مــــــران، جي هونس پٺ ۾.^(۱)

انھيءَ ’زماني‘ جي فرق کي ئي لسانيات جا ماهر ٻوليءَ جي ’تاريخي ارتقا‘ سڏين ٿا، ٻوليءَ جو اهو ’زماني فرق‘ ئي آھي. جنھن تاريخي ورج موجب قديم ٻوليءَ کي اڀرنس جي دفعي ۾ شمار ڪيو ويو آھي. اڀرنس جو زمانو جدا جدا ماھرن، لڳ ڀڳ عيسوي سن کان بہ-ٽي صديون پوءِ مقرر ڪيو آھي. انھيءَ زماني کان ڪجهه پوءِ جي هن قديم سنڌي ڳيت (ڳيچ)^(۲) جي ٻولي بہ ملاحظہ فرمايو:

”چُنڙيءَ وارو، چيـرڙي وارو، لوڏَ ڳاھيلو ڙي!

سانول ٻائي، ديوليو پالڙ جهلي، راڻو منڌ سين کلي.

(۱) ڪيدارو، داستان ۲.

(۲) لوڪ ادب سلسلي جي سورھين ڪتاب ”ڳيچ“ مرتب، ڊاڪٽر نبي بخش خان بلوچ، مان سڀ مثال ورتل آھن.

(۳) ”ڳيچ“، مرتب ڊاڪٽر بلوچ، جلد ۱-باب ۵، ص ۲۲۱.

پاجهت يايون پنپ تي ڙي.^(۳)

هي ڪيچ (ڪاچ) اڄ به سنڌ ۾ مروج آهي ۽ سادين مرادين ۾ عام طرح ڳايو پيو وڃي. پر اڄوڪي زماني جي عام استعمال واريءَ زبان مان مٿين جهوني ٻولي خارج ٿي چڪي آهي.

مٿين ڪيچ (راڳ) جهڙا ٻيا به ڪئين ڪهڻا مثال موجود آهن. جن مان ٽي جهوني سنڌي ٻوليءَ جا آثار ملي سگهن ٿا. هي رسمي ۽ روايتي راڳ (ڳائڻ) ٿي (Traditional Singing) آهن. جيڪي سنڌي ٻوليءَ توڙي سنڌي شاعريءَ جو پراڻو نمونو پيش ڪري سگهن ٿا؛ يعني سنڌي شاعريءَ جو به اوائلي ۽ ابتدائي نمونو آهي ٿي لاڏا (سهر) آهن. انهيءَ ڳائڻ (ڪانچ) کان وڌيڪ جهوني جنس پي ڪا به سنڌي شاعريءَ ۾ باقي نه رهي آهي. ڪن قديم ڪيچن ۾ ته سنڌ جي اوائلي بدويانه ۽ جهنگلي زندگيءَ جا يادگار به موجود آهن. جڏهن اڄ وانگي شهري چلامان ڪونه هو. عام ماڻهو مارو ۽ مالوند هئا ۽ جوءِ جي سانگي سان، نت نئين ويڙهه وسائيندا هئا. ان ويڙهه ۾ ئي ويڙهين جا وهانءَ واڏاڻا ٿيندا هئا، جتي سندن وقتي ڏيرو بسيرو هوندو هو. 'ويڙهه' لفظ گهڻن ئي ڳين ۾، ويڙهي، واهڻ يا وسينءَ جي معنيٰ سان عام طرح اچي ٿو؛ "ونهيل تنهنجيءَ ويڙهه ۾ آيا ياڻر مڙي". جديد شهرن ۾ وري هيءَ "حاڪم بنا، تنهنجي محلي آيا مهمان" جي برابر آهي. اهڙا ڳانچ سنڌ جي ڪهنِي قبائلي تهذيب ۾ خانہ بدوشيءَ واري دؤر جو يادگار آهن. ڳين جي قديم ترين هجڻ ۾ ڪنهن به شڪ جي گنجائش نه آهي. سندن سادي سناءَ ۽ مضمون جي اندروني ڪيفيت ٿي ڳيچن جي قديم هجڻ جي چٽي پڌري ثابتي آهي. ڳيچن جي گهري مطالعي مان به معلوم ٿئي ٿو ته قديم زماني جون مذهب ۽ معاشرتي حالتون، سماجي لاڙا، ذهني ڪيفيتون ۽ نفسياتي رجحان، عقيدا ۽ عادتون، رسمون ۽ رواج وهم ۽ وسوسا، برم ۽ سنسار ۽ انهيءَ قسم جا ٻيا ڪئين ڪهڻا تاريخي يادگار ۽ قديم آثار ڳيچن جي مضمونن ۾ محفوظ آهن. اڄڪلهه رواجي طرح سادين مرادين ۾ اهي ڳيت محض وڏن جي برائين ڏنڊن جي نيرويءَ (Tradition) ۾ يا رسمي طرح

خوشيءَ ۽ وندر خاطر ڳايا وڃن نا. بر اڳئين جڳ ۾ اهي هڪ قسم جا بامعنيٰ ۽ بامقصد منتر جتنر، دعائون ۽ ڦيٽا يا منڊ ۽ ڪامن مڃيا ويندا هئا. 'ڪامن' لفظ ته اڄ به انهيءَ ساڳيءَ معنيٰ سان ئي. ساٺ- ڳين جو خاص نالو آهي.

ڪامن ٻولان ٻول لڳي، ڪامن زوران زور لڳي،
رتڙيءَ مينڊيءَ وانگر لڳي، ڇولي چندن وانگ لڳي.^(۱)
وهان: ۾ سوڻ ساٺ، ترنا ٽيڪڙ، سڳا ڏاڳا ۽ واس ڌوپ اهي
سڀ لازمي عملي يا ضروري 'پرڀ' مڃيا ويندا هئا.

ويهي ڏيوس لائئون، هيءُ ٽيرب سڳورو،
ويهي ڏيوس لائئون، ڙي، نڪت سڏورو.^(۲)

هي سڀ قديم زماني جي ٻالن يون انسانن جا حيلو وسيلو، هنر ۽ حرفتون آهن. جن مان ڪي اڄ تائين 'مائٽائي پرڀ' جي نالي سان باقي آهن. انهن مان گهڻا ساٺ سوڻ جيتوڻيڪ هاڻي رواج ۾ نه آهن، ته به انهن جون يادگيريون ۽ ثابتيون اڄ به سنڌي ڳيتن ۾ محفوظ ۽ جيئريون جاڳنديون موجود آهن. 'لاڏل ڪر ڪهنڙو ويس، ٻڌ ڪهنڙي پاڳ'، 'اڄڪلهه گهوٽ زانا (ڳاڙها) ڪپڙا پائي ۽ ڪهنبو مٿي سان ٻڌي، ته اسان کي اها جيڪر ڏاڍي عجيب ڳالهه لڳي، پر انهيءَ وقت ۾ اها وڏي فخر ۽ شان واري پر هئي. اڄ به اڪثر سمات قبيلن ۾، لائين مهل گهوٽ کي ڪهنبو يا رينو ڍڪائي، مٿان موز ٻڌايا ويندا آهن. پير-بوجا جو پرڀ، هند-سنڌ جي تمام جهوني ۾ جهوني جلت آهي، جيتوڻيڪ، اڄڪلهه خود هندستان ۾ به انهيءَ کي ڪا اهميت نه رهي آهي، ليڪن پراڻن سنڌي ڳيتن ۾ هيءُ، "ڪٺي" (ڳيچ جي مصرع) وري وري ڳائي آهي ته:

"پير تنهنجا پين، وري پير تنهنجا پين،

اڏ سڀئي مڙهايان سوڻ ۾....."^(۳)

(۱) "ڳيچ": مقدمو، ڊاڪٽر بلوچ، ص ۱۷.

(۲) "ڳيچ": جلد ۱، ص ۲۱۵.

(۳) "ڳيچ": جلد ۲، ص ۲۱.

اهڙيءَ طرح قديم عقيدو ته ڪي پکي مثلاً کانءُ، ڪپر، طوطو، تتر ۽ مٺا وغيره سڀاڳا يا نياڳا آهن ۽ اهي پنهنجيءَ پر ۾ ڪنهن نحس ساعت يا شپ سونَ جي ڏانهن ڏين ٿا وغيره. اهڙي ڪسبن جا ڪهنا وهر ۽ وسوسا ۽ سنسا به ڳيڃن ۾ موجود آهن. ”امڙ! بس ته ڪريو، ڪانگل ڇا ٿو چئي!“.

پيو ڳيڃ. ورائي: - اديون! منهنجو ڪالهنوڪر، پوڃاڙيءَ ڪانگ لنوي، ڪلي: ٻن درياهن وچ ۾، تتر تنواري، اديون ڪالهنوڪر، پوڃاڙيءَ ڪانگ لنوي.^(۱)

ڳيڃ جي وصفن ۾ هيءُ هڪڙي مک وصف آهي ته هر زماني ۾ ان جو ڪو نه ڪو لفظ منجي نئون ٿيندو پئي آيو آهي. هاڻوڪن چاهي اڳين ڳيڃن جو عام مضمون آهي، گهوت توڙي ڪنوار جي ويس وڳن، ڳهڙن زيورن، سندن لڄن توڙي سونهن سوبيا ۽ شاديءَ جي ٻئي سامان ۽ انتظام وغيره جو فخر سان اعلان ڪرڻ، ۽ جنهن نموني سان تيزن نازين جو بندوبست ڪيو ويو هوندو آهي، ان کي تفصيل سان ڳائي ٻڌائڻ، ۽ گهوت ڪنوار کي آسيون ۽ دعائون ڪرڻ وغيره. ڳيڃن جو اهو مک مقصد هوندو آهي، جيئن اڄڪلهه ڳائين ته:

ڏهريءَ دير م لاءِ، سونارل! دهريءَ دير م لاءِ،
هيءَ ويٺل لادي اچن جي...^(۲)

يا

بينسر گهڙي ڏي، اداڙي سونارا،
گهوت سوداگر...^(۳)

برائڻ ڳيڃن ۾ ان جي بجاءِ چئبو هو ته:
”اڻ، اڻ، ڪوري! سهاڳن چنڙي“.^(۴)

اهي ڳيڃ انهيءَ زماني جا اهڃاڻ آهن، جڏهن اڳواٽ سوئي

(۱) ”ڳيڃ“: جلد ۱، باب ۶، ڳيڃ نمبر ۱۲۵.

(۲) ”ڳيڃ“: جلد ۱، باب ۵، ص ۲۸۲.

(۳) ”ڳيڃ“: جلد ۱، باب ۲، ص ۷۷.

(۴) ”ڳيڃ“: جلد ۲، ص ۱۲.

ڏيئي، پوءِ مهينن جا مهينا ڪورين وٺ پند ڪيا هئا ۽ مهل سر چئي اتي
 ڏين لاءِ کين مڻيون ايلاز ڪيا هئا. ڪوريءَ جي ڪان مان سر جند
 چندي هئي. نه وري 'بانڌن' ٻڌائڻ لاءِ 'بانڌاري' کي ڳولي گهر وٺي
 اچيو هو، جو ته شاديءَ رات گهٽ به بانڌن ڪنهن تي نٿائيندو،
 انهيءَ ڪري بانڌاري جي به خوشامد ڪري کيس ماهيا کير پياريا هئا،
 يا مينهن ڪاهي ڏيئي هئي.

بانڌن ٻڌائيندو، سي ته نٿائيندو،

بانڌارو گهر آيوڙي، مينهڙو کير پياريو... (۱)

۽ هي وري اهڙي ڪنهن قديم زماني جا اهڃاڻ آهن، جڏهن
 جتي گهڙائي پائڻ به ڪو راجائي ٺاڻ کان گهٽ ڪارنامو نه هو.

"جتيءَ وارو لاڏو، منهنجو پاءُ، ساهرين گهر آيو..." (۲)

"مون ته جتي گهڙائي سير سان، ڙي لاڏل....." (۳)

انهيءَ قسم جا ڪوڙين ڪهنا آثار ڳيڻن ۾ ڳالهائي رهيا آهن.
 خود ڳيڻن ڳائڻ جو نمونو به اهڙي ساڳي پري رهيو آهي ته هي سنڌي
 تهذيب جو قديم بادگار آهن. جڏهن شادي وهانءَ جو سعيو ٿيندو آهي
 ته به - چار ساهيون پاڻ ۾ جوڙي ڪري، ٺهي جڙي ڳائڻ ويهن، تڏهن
 'تالهي' وڄائينديون آهن ۽ انهيءَ جي چرٿاڻ تي ئي مڪن ٿيو وڃن،
 گهڙين جي اهڙي وڏي انبوه ۾ بعضي وڏو 'تالهه' به پير وانگر ٻرندو
 آهي.

"وڃن تالهه گهڙيال، اچي ڏسو رائل جا،

وڃن پيريون، چمڪن چيريون، هلي ڏسو... (۴)

دراصل اهو 'تالهه گهڙيال' ئي ڳانڄ جي سنگت لاءِ بنياديءَ

مڪمل سازين (Orchestra) آهي. ڊولڪ (دهلوزي) پوءِ جي پيشيور

(۱) "ڳيڻ": جلد ۱ ڳيڻ نمبر ۵۰، ص ۱۶.

(۲) "ڳيڻ": جلد ۱ باب ۲، ص ۱۵۸.

(۳) "ڳيڻ": جلد ۲، يا ڳو ۱، باب ۸، ص ۱۰۷.

(۴) "ڳيڻ": جلد ۱، ص ۷۲.

ڳاڻڻن جي ايجاد آهي، نه ته 'تالهي' ئي ڳانج جو شروعاتي ساز آهي. مطلب ته ڳانج ڪنهن اهڙي پراڻي زماني جو يادگار آهن، جڏهن تالهيءَ يا جهانجهه کان سواءِ ٻيو ڪو ساز ئي اڃا ايجاد نه ٿيو هو.

مٿين ڳيڇن جي ٻوليءَ جي اڀرڻ سان قريبي مناسبت؛ مضمون ۾ منتر، ڪامن، پرڀ ۽ نڪت؛ وٺڻ ۽ پڪين جي طلسمي حيثيت؛ گهوت کي زالائو ويس ۽ ڪائڻ ۽ تالهيون وڃائڻ؛ ۽ ٻيا اهڙا اڄوڳائيءَ واري دؤر جا اهڃاڻ ۽ بدويانه قبائلي زندگيءَ جا آثار، تمام ڪنهن قديم زماني ڏانهن اسان جي تصور کي اڏائي رهيا آهن. پر وري به سوال اٿي ٿو ته آخر ڳيڇن جي قدامت ڪڏهن کان ڪٿڻ ڪي؟ جيتوڻيڪ ”گيا“ لفظ ته پراڻن هندو شاسترن ۾ به ملي ٿو، پر راءِ گهراڻي کان اڳ جي ته اسان وٽ تاريخ ئي ڪانهي! ڏندڻ جي اشاري مان به ان کان پوءِ ئي اهڙو سلسلو شمار ڪري سگهجي ٿو. ٻلا راءِ گهراڻي جو ڪو ڪيت جي هوندو به ڪٿي ته به اهو هن وقت تائين نانگ وانگر ست ڪلون مٽائي، جديد بڻجي چڪو هوندو. تنهن هوندي به راءِ جي نسبت وارو هڪ اڌ ڳاڇ اڃا باقي آهي. شاديءَ رات گهوت کي جيڪي اعزازي لقب ڏنا ويندا آهن، تن ۾ اڳي راجائي نسبت واريون تشبيهون اينديون هيون. اهڙي هڪ ڳيڇ جي وراڻي اڃا تائين سالر حالت ۾ تڳندي اچي؛ ”راءِ رتو، راءِ رتو، راول رات“ (ج ۱، ص ۲۷۸). (جديد ڳيڇن ۾ ’سنڌ جو صاحب‘ ناري جو نواب‘ ۽ ’ولات جو وزير‘ وغيره گهوت جا لقب هوندا آهن). مٿيون ’راءِ جيڪڏهن راءِ ديوجي (ع ۴۹۵) يا ستين صديءَ وارو راءِ سهاسي راءِ (ع ۶۳۲) نه آهي، ته انهن مان ڪنهن جو پاڇو يا پڙاڏو ضرور آهي. انهيءَ کان پوءِ ”سوم راءِ“ يعني سومرا پڳدار جو به لقب ’راءِ‘ هو، جو راجا جو مخفف آهي. گهوت کي مان ڏين لاءِ اڄ تائين ’گهوت راجا‘ چئي خطاب ڪيو آهي. بهرحال، ڳيڇن کي لٽي پٽي به سومرن جي بلڪل شروعاتي وقت کان ته اڻڇو شمار ڪري سگهجي ٿو. مٿي سومرا حڪومت جو آغاز اٺين صديءَ جي شروعات (ع ۷۲۲) کان ثابت ڪيو ويو آهي. انهيءَ وقت کان وٺي سومرن راجائن جا نالا، نشان، لقب ۽ ٻيا تاريخي آثار

کيچن ۾ ملن شروع ٿين ٿا. هيٺين کيچ ۾ ڪنهن اوائلي سومري سردار جي عام رواجي ماڻهن جي گهران ڀرتجن وارو موقعو هڪ تاريخي يادگار بڻجي ويو آهي.

سنگهارن گهر سومرو ڙي، موتي پائي نار ۾،
ساڻ سنگهاريون ڪن، موتي پايو تار ۾.^(۱)
اٺين-ٺاڻين، صديءَ کان اڳ، توڻي پوءِ، همير نائي سان
سومرن ۾ ڪي ناليرا راو نيا آهن. هيٺيون کيچ انهن مان ٿي ڪنهن
همير جي نسبت سان شروع ٿيو آهي. ”ٿرو همير هلايو، جنهن تي
لڳڙو لڪ سوا“ (ص ۲۱۵). سومرن ۾ دودو پهريون ٺهري دودو،
دودو پيو توڙي ٿيون، پنهنجن امتيازي ڪارنامن کان نمايان آهن.
’دورو ۽ چنيسر‘ ته تمام مشهور آهن. انهن ۽ ڪن ٻين سومرن جي
نالي سان به گهڻا کيچ شروع ٿيا آهن.

(الف) سردار سومرن جو ڙي اڳ ۾ ٿي آيو.

ڪلي: گهوڙو دودل گهوٽ جو، آهي گهوٽو اڙنگ.

سردار سومرن جو ڙي.....^(۲)

(ب) مالها گهڙائج ٺهري. ونهيان دودل ڙي

ليلا مائن پلي چنيسر اچي.

وڌڙي راڄ منجهان، سُرهِي راڄ منجهان.

ليلا مائن پلي چنيسر اچي.^(۳)

(ت): بچين ليلان جا ور، سونن ڦلن وارو ڪنجرو،

ويندو گهڙائي ان چنيسر.^(۴)

جن کيچن ۾ ’ڄام سمون‘ يا ’ڄام جراز‘ وغيره جي ساراه

آهي. سي يقيناً سمن جي اقتدار جي بيداوار آهن ۽ سندن رسوخ

واري دائري (لاڙ) ۾ مقامي طرح رائج ٿيا. بدين پاسي جي هڪ

(۱) ”کيچ“؛ جلد ۱، باب ۴، ص ۲۱۹.

(۲) ”کيچ“؛ جلد ۲، ياڳو ۱، باب ۹، ص ۱۶۰.

(۳) ”کيچ“؛ جلد ۱، باب ۲، ص ۱۷۱.

(۴) ”کيچ“؛ جلد ۱، ص ۲۵۳.

گيچ جي ورائي آهي؛ ”توڪي نڪريو ڄام جراز“ (ج ۲ ص ۱۵۹) يا ’سمون ڄام جهلو، زي سمون ڄام جهلو‘ (ج ۱ ص ۲۲۲). اهڙا گيچ به سومرن جي ئي پوئين دؤر (۱۲۵۱-۱۵۰۰ع) ۾ شمار ٿي سگهندا. مطلب ته سومرن جي زوال تائين ڪجهه ڦير گهير سان نوان گيچ ٺهندا رهيا آهن.

گيچن جي قدامت ۽ انهن جي دؤر دريافت ڪرڻ کان پوءِ، وري هيءُ سوال ٿو اٿي ته اهي ڪيئن ٺهيا ۽ ڪنهن ٺاهيا؟ انهيءَ جو صاف جواب هيءُ آهي ته اهي ڪنهن به سڃاڻ سگهڙ يا ڪنهن گهير مائيءَ هاسيڪار ڪونه ويهي جوڙيا آهن. اصل ڳالهه هيئن آهي ته اڳئين زماني جا انسان، مرد توڙي زالون، پنهنجيءَ موج جي حالت ۾، يا ڪنهن خاص خوشيءَ جي موقعي تي، پنهنجيءَ دل جون آسون ۽ امنگ، وهم ۽ وسوسا، ۽ ان جي عمل يا ردعمل ۾، منتر ۽ دعائون اڪيلي سر توڙي گڏجي آڻيندا ۽ ڳائيندا آيا آهن؛ ۽ ڪافي ڊگهيءَ مدت تائين لاڳيتو ڳائي رهن سان انهن باقاعدي گيچن جي شڪل ورتي آهي. انهيءَ ڪري، گيچن ٺاهڻ ۾ مردن توڙي زالن جو هڪجيٿرو حصو آهي، ڇاڪاڻ ته هي جماعتي نوعيت جا راڳ آهن، ۽ اوائل ۾ نه رڳو زالون، پر انهن سان مرد به انهيءَ خوشيءَ ۾ ڀاڱي ڀائيوار ٿيندا هئا. اهڙي ثابتي خود گيچن مان به ملي ٿي. ”ڀائر چون ٿا گيچ ڳايو هر هر!“ (جلد ۱، ص ۱۱۹) ظاهر آهي ته گهوت جا ويجهڙا عزيز اهڙي خوشي ڪندا هوندا. منگتا ۽ مڱهڙا ته اڄ به گيچ ڳائي ’لاڳ‘ گهرندا آهن. ”منگتا مڱڻ لاڳ، مر ٻانهن لوڏي“ (ص ۲۷۴).

مرد ماڻهن کي جيئن ته ٻاهرينءَ دنيا جي هوا لڳندي رهي آهي ۽ ان جو اثر به فوري طرح ٿيندو رهي ٿو، انهيءَ ڪري گيچ ڳائڻ ته ڇا، پر ٻيون به ڪيتريون ئي تهذيبي ڳالهيون منجهانئن اڄ حرف غلط وانگر منجھي چڪيون آهن. اهي اسان جون ماڻهن ڏاڏيون آهن. جي اسان کي اڳئين جنم جون آڪائيون ۽ ڳيت پڏائينديون آهن، ۽ اصل ’مادري ٻوليءَ‘ جو وجود ۽ سلسلو سلامت رکنديون آهن؛ اهي اسان

جون ماڻرون ٿي آهن، جن ڪنهن به ڌاريءَ پٺار کي ڄاڻڻ جي اندر اچڻ نه ڏٺو آهي. (هينئر ڳيڻن جا جلد ڇپجي رهيا آهن، سي به انهن سڳورين جي ميزيل ميراث آهن).

”ڳيڻ“ لفظ، جيئن هن وقت مروج آهي، معنيٰ شاديءَ جا ’لاڏا‘. پر اهو لفظ ڪنهن پراڻيءَ زبان پالي، پراڪرت، اڀرنش يا ماڳهين ’زند‘ ٻوليءَ جو لفظ گاتا (گيتا) آهي. حضرت مسيح کان اڳ، ٻڌ مذهب جي عروج واري زماني ۾، ٻوڏي پڪسو گاتائون ڳائيندا هئا، جن ۾ ’ساڪيا منيءَ‘ جي مهما ڪيل هوندي هئي. اهي گاتائون ٻوڏي ڪتابن ۾ اڄ به موجود آهن. ان کان ڪجهه پوءِ ’اوستا‘ جون گاتائون وجود ۾ آيون، سي به عيسوي سن کان اڳ جون ئي آهن. ايراني مجوسين جون اهي گاتا، توڙي ٻڌ مذهب جون گاتائون، سنڌ ۾ به ڳايون ويون آهن. ٻنهي جو مک مضمون آهي، بزرگن جون تعريفون، نصيحتون ۽ هدايتون. انهيءَ گاتا جو اچار، سنڌي ”گاه“ ۽ ”ڳيڻ“ ۾ موجود آهي. سنڌي ڳيڻ اسان وٽ پراڻي ۾ پراڻي شاعراڻي صنف آهي، ۽ ”گاه“ ان کان جان تان صدي- ٻه صديون پوءِ پيدا ٿي آهي. ڳيڻن ۾ گاهن جي پيٽ ڪرڻ مان به معلوم ٿئي ٿو ته ٻنهي جي وچ ۾ هڪ اهڙو دؤر اچي ٿو، جڏهن ڳيڻ اوائلي به- ٽي صديون گذارڻ کان پوءِ پخته ڄمار بنجي وڃي ۽ گاه اتان ٿي ڦٽي پنهنجي ٻالختيءَ جي وات تي اڃا ابتدا ڪري رهي آهي. ان کان پوءِ گهون ۽ ڳيڻ به- چار صديون گذرڻ هوندي رهي آهن. انهيءَ وچ واري مخلوط دؤر جون گاهون به ڳيڻن جهڙيون آهن. نيرل رائيءَ جي آکاڻيءَ ۾ هيءَ گاه انهيءَ جي ثابتيءَ لاءِ آهي.

اچي مڙو ڏاڏي پوٽيون، ساٿ ڪريوساري،

نيرل وڃي ٿي ساهرين، عمر آڌاري.^(۱)

ڳيڻ جي مختلف صنفن ۾ جيئن ڪامن، ساٿ ڳيا ۽ لاڏا وغيره ٿين ٿا، تيئن ”هيرا“ به ٿيندا آهن، جي شاديءَ ۾ خوش طبعيءَ خاطر ڳايا وڃن ٿا، پر انتهائي خوشيءَ جي ڪري هيرن ۾ چڙواڳيءَ ۽ ڪڇيون

(۱) ”لوڪ ڪهاڻيون“، (گاهن سان گاهون)، جلد ۷، ص ۲۸۹.

ٽڪيون ڳالهون به اڃو وڃن، جيئن فارسي ’هزل‘ ۾. ڳاهن ۽ ڳيڃن جي مشترڪ دؤر ۾ هيري جهڙيون ڳاهون به ملن ٿيون. مثال ويرا ويهاڻن کي همير سومري، ان لڙائي ۾ ماريو، جنهن لاءِ چار پونٿري سڪ ڏيڻو ڪيو هوس، پر لڙائيءَ ۾ سندس ڏند به ڀڄي پيو. شاديءَ ۾ جڏهن راجڪماريءَ ۽ سندس ماءُ سينگار جي آيون، تڏهن هڪڙي مڱهاري گهٽ جو ڏند ڀڳل ڏسي، هيرو ڳايو ته:

جهڙو اٿهر ڦرو، تهڙو جي وڙ هو،

ته ڪچو نه ڪري ڪو، سس پلين سينگار ڪري.^(۱)

مٿيون مثال انهيءَ جو ثبوت آهي ته انهيءَ عبوري دؤر واريون ڳاهون، ڳيڃن جي مطلب واريون آهن. اهڙي طرح ڪن ڳيڃن ۾ پڻ ڳاهن وارو رجحان ڏسي سگهجي ٿو، جنهن جو مثال ڳاهن جي اپٽار سان اڳتي ايندو.

آکاڻيون ڳاهن جو بنياد آهن ۽ ڳاهون آکاڻين جا اهم جز آهن. انهيءَ ڪري هر هڪ ڳاهه کي پنهنجو پنهنجو پس منظر ٿيندو آهي. انهيءَ پس منظر جي پيچار سان ئي ڳاهه جو ڳجهه صاف طرح سمجهه ۾ ايندو آهي. جيئن مٿين ڳاهن جو مثال ڏنو ويو آهي. ”ڳاهه“ لفظ جي معنيٰ آهي ڳائڻ، ڳيڃڻ وانگر ڳاهون به ڳائيون آهن، پر ڳاهن جي لفظ جوڙجڪ ٽڪن جي ٻڌڻيءَ، توڙي ڳائڻ جي ڍنگ ۾ فرق آهي، ڳيڃڻ ۾ لفظ تڪرار يعني ڏهر (Repetition) لازمي يا بنيادي شرط آهي؛ ان جي پيٽ ۾ ڳاهه جي رڳو پيچاريءَ ۾ ٽيڪ يا ورائيءَ جي هڪ فالتو ”لنڊي ٽڪ“ هوندي آهي. ساڻي جهيل خاطر ورائي ورائي ڳائي آهي. انهيءَ ٽيڪ کي ڇڏي ڪري، خود ڳاهه هڪ سٺ کان وٺي، ٻن-ٽن (يا ان کان وڌيڪ سٺن جي به ٿئي. ويرا ڳاهون ته خاص طرح ڊگهيون آهن، جي ”تڪميل“ واري دؤر ۾ جڙي راس ٿيون آهن. ڳاهن جو واسطو آکاڻين سان آهي.

جهوني جڳ ۾ ڪن اکين ڏنل واقمن يا ڪنن ٻڌل ڪهاوتن ۽ ڪهاڻين جا اهم پهلو، اول عام گفتگو جو دلچسپ عنوان بڻيا. انهن

(۱) ”لوڪ ڪهاڻيون“، (ڳاهن سان ڳالهون)، ص ۱۱۶.

مان کي خاص فقرا ۽ ٻول زبان زد عام تيا ۽ انهن تي ٿڪون ٻڌي، انهن کي آلايو ۽ جهونگارو ويو. پوءِ اهي ٿڪون ۽ ٻول آکاڻين جي وچ ۾ ڳائڻ لڳا. اهڙيءَ طرح ڳاهون رچي راس ٿيون آهن. آکاڻين ۾ ڳاهون واقعات کي چٽو ڪرڻ، ڪردارن کي سنوارڻ، ڳجهيون ڏانهيون ڏيڻ ۽ سوال-جواب ڪرڻ لاءِ استعمال ۾ آيون آهن. بهراڙيءَ ۾ ڳاهن سان ڳالهيون ڪڻ وارا ڳهيڙ به، تالهيءَ جي وڃت تي ئي ڳاهون ڳائيندا آهن ۽ اهو اهڃاڻ، ڳيڃڻ وانگر، ڳاهن جي بن قديم هجڻ لاءِ وڏي سنڌ آهي. ڳاهن جو رواج لاڙ ۽ ٿر ڏانهن اڄ به عام آهي. اڀرندي سنڌ ۽ راجستان ۾ قصا ٻڌائڻ ۽ ڳاهون ڳائڻ وارا اڪثر پٽ ۽ چارڻ (Bards) هوندا آهن، انهيءَ ڪري راجستان طرف ڳاهن کي 'چارڻي لوڪ گاتا' (Traditional Ballads) چوندا آهن.

جهوني ۾ جهونيون آکاڻيون توڙي انهن ۾ آيل ڳاهون تمام ساديون آهن. اوائلي ڳاهون ته بلڪل ننڍڙين ٽڪن واريون آهن، جيئن 'ناني ڙي ناني! مون کي ديو جهلي ڏي'. قديم ترين ڪهاڻين مان کي ته ڏند ڪٿائن وانگر به آهن، جن جا ڪردار به ديو، راکاس ۽ پوت وغيره آهن. پراڻين آکاڻين مان، انسانن جي اڀوجه هئڻ واري زماني جون ثابتون به ڳاهن ۾ ملن ٿيون، جن ۾ مبالغوي آميز واقعا، ڪائنات جا اثيشا ڪرشنا، جادوءَ جا جڙتو ڪرتب، توڙي ديوتائن ۽ جوڳين جا ڀرتا وغيره ڳاهن جي مک مراد آهي. سونل جي هڪ مقبول عام گهريلو آکاڻيءَ ۾، وڏو پاءُ سام جو گهر موٽي ٿو ته ديو اڳي ئي ويڃاريءَ ننڍڙيءَ پين کي قيد ڪري چڪو آهي. پاءُ ٻاهران سڏي ٿو: "ادي سونل، ادي سونل! در لاهه، ڏيو ٻارا!" پين اندران جواب ڏئي ٿي ته "ادا، ڙي ادا! اڪيون سٺيءَ سبيون، وٽو ٽنڀ ٻڌو، راکاس گوڏڙي ستو!" (جيڪڏهن ڪن ڏيئي ٻڌندا ته انهن چوٿرين ڳاهن مان به جهيل ۽ تنوار ٻڌڻ ۾ ايندي). ٻي به هڪ فرضي آکاڻي، جنهن جي سورمي بن سونل نالي آهي، جا ماڻهن کان زسي اڳن واري وڻ تي چڙهي ويهي آهي، ننڍڙو پاءُ هيٺان بيهي سڏيس ٿو.

ادي سونل، ادي سونل! لهي آءُ، لهي آءُ انهيءَ وڻ تان لهي آءُ.

ٻنهنجي گهر دهل وڃن، ڌمر وڃن، ويند وارا گهوت نڃن!
 لهي آءُ، لهي آءُ، انهيءَ وٽ تان لهي آءُ.^(۱)
 مٿينءَ ڳاهه ۾ به ’دهل، ڌمر، ويندو، گهوت‘ ڳيڃڻ
 جائي پڙلاءَ آهن، ڇو ته هيءَ ڳيڃڻ ۽ ڳاهن واري عبوري دؤر جي
 ڳاهه آهي.

تاريخي ۽ نير تاريخي قصا ۽ انهن سان ملحق ڳاهون اندازاً
 نائين صديءَ کان شروع ٿين ٿيون، جن ۾ راجائن، مهاراجائن جا خدائي
 اختيارات، وزيرن جا ڏوهه ۽ نمڪحراميون، ڌوٽين جي مڪاري ۽ پانهين
 جي چالاڪي، ڍاري ۽ ٽپي جي مڃتا ۽ انهيءَ جو پروليءَ ۾ مبهـ
 جواب، عاشقن ۽ معشوقن جا تيرٿ ۽ تڪيا پيٽڻ، مندرن ۽ مڙھين ۾
 ملاقاتون ۽ اتي رمز سان سوال جواب ڪرڻ— اهي هن دؤر جي ڳاهن جا
 مک مضمون آهن. هتي مجبوريءَ سبب انهن مان ڪي ٿورائي مثال پيش
 ڪري سگهيا.

ٺٽو ٺٽيدار هنيو، پانين پوٽيءَ دان،
 ڌيءَ دلوراءِ جي، لڪڙيو مسلمـان،
 من موھيو ڙي، موھيو سونارن.^(۲)

راجا دلوراءِ اول (۷۲۲-۷۲۹ع) ڌيءَ ڄمن وقت پندت گهراڻي
 ڍارو وجهرايو؛ تنهن چيو ته ”ڏومن سوناري جي پت سان لکيو
 اٿس“. تنهن تي راجا، سوناري جا چهه ٿي پت مارائي ڇڏيا؛ ستون
 ’سُھائيءَ‘ جو سهاڳ پوءِ ڄائو، جنهن کي پسر سمجھائي ڏني.
 اڪ نه ڪجي ڏندڻو، سڀ نه ڪائجي ماس،
 اتي نه لائجي نينهڙو، جتي ٿئي جيءُ وٿاس،
 تن سونارن ڙي، سونارن.... الا.

سُھائي، مڙسائي ويس ۾ اٺ تي چڙهي، رات جو ڏومن جي پت
 سان ملڻ ويندي هئي، ته واٽ تي ’ٿيڏو‘ (رقيب) رڪن ۽ حجائتو ٿين
 لڳو، پر ڪماريءَ ٺڙڪ جواب ڏنس ته:

(۱) ”لوڪ ڪهاڻيون“، ص ۲۴.

(۲) ”لوڪ ڪهاڻيون“، جلد ۷، صفحہ ۵ کڻ ۱۲ تائين.

بابي سنڌا وائيــــا، تون وين نه اولو آل،
 سج اڀري سنئون ٿئي، تنهنجي ٻهه پرايان گل،
 مون من موهيو، وي سونارن،
 سهائيءَ جو مگنو ڪاڻي سان ٿيو، جنهن گهڻائي ٺڪر ڀڳا ۽
 وڙ وڃايا، پر سهائي چوي ته 'صفا راند سونتي جي، ٻيڙي ٻڏي ڪوئي
 جي'.

سج ته بيٺو نج ڪاڻا، ڪارو منهن آهي ڪوڙ،
 سڄن ملندو سج سگهو، ڪوڙن بوندي ڏوڙ،
 مون موهيو، من ڙي سونارن.^(۱)

اهڙين ڳاهن ڏين لاءِ هيءَ مجبوري آهي ته ڪهاڻيءَ جو اختصار
 ۽ هر ڳاه جو پس منظر به ڏيڻو پوي ٿو، نه ته هر ڳاه جو مطلب
 سمجه ڀڙي نه ايندو؛ جو ته ڳاهن ۾ ٻي ته ڪا به اونهي فلاسافي يا
 طريقت جي رمز رچيل آهي ئي ڪانه، پر تنهن هوندي به ٻه-ٽي تاريخي
 ڳاهون اشاري ۾ ڏجن ٿيون، ڪاٺياواڙ جي مهاراجا پونارءَ (نائين
 صديءَ) ۽ ڍٽ جي سندري ليلا ديويءَ جي ڳالهه ۾ 'مگدر' متري جي
 ويساه گهاتي، نوڪريائيءَ جي نمڪرامي ۽ ڏوتين جي دولاب جي
 ننڍا ڳايل آهي، ڪنهن برهمڻ پوي پٽ تي ليڪا ڪڍي ليڪو ٻڻي
 جوڙيو، ته منان راجا اچي نڪتو، پائين ڍارو هندي ٿي فات کاڌو ته؛

ويري پانئين واهرو، ڪلر ڪاڌيءَ ڪوٽ،
 جوئو ڪايو جڪرن هٿين، اڃا تون اڻوٽ!
 ڍر ڍارا، پئون ٻارهن....^(۲)

اتي راجا کي به ڪو پسڻ پيو، سو هڪدم ڪوٽ ڏي موت
 کاڌائين، هڪ ڇنڊالڻ، جيڪا چاري بيٺل هئي، تنهن راجا کي اوچتو
 ايندو ڏسي ڳاهه ڳائي ته؛

پونارءَ پلتيــــو، آيو پنهنجي ديس،
 مگدر ليلا جڏ ڪڻي، مٿان ڪات ڪٽيس.

(۱) 'نوڪ ڪهاڻيون'، جلد ۷، ص ۵ کان ۱۲ تائين.

(۲) 'نوڪ ڪهاڻيون'، (ڳاهن سان ڳالهيون)، ص ۶۰.

(۳) 'نوڪ ڪهاڻيون'، (ڳاهن سان ڪهاڻيون)، ص ۱۲.

او متان ڪات.....^(۷)

جيسلمير جي بدمثيءَ آيل ڪماريءَ تي ڪنراءُ موهت ٿي. رڻ
جهاڳيندو اچي انهيءَ ڪوھ تي پهتو. جتان آيل جون سهليون ۽ ٻانهيون
۽ گوليون راند رونشا ڪنديون ۽ گهٽ-وڌ پائي به پرينديون رهيون.
ڪنراءُ سڀ ساڳئي نظاري ۾ ڏسي، منجهي پيو. سو سڀني جي هڪجهڙي
خوشامد ڪندي، بدمثيءَ پڇڻ لاءِ ڳاهه ڳايائين ته:

گهائي گهائي جل پريو ۽ آهيو به هڪڙيءَ نها!
پوءِ ڪهڙي آيل جي ٻانهي ان ۾، ڪهڙي لال ڪنوار؟
اويئي، ڪهڙي آه ڪنوار^(۸).

مٿي جن ڳاهن جا مثال ڏنا ويا آهن، تن جو دائرو اٺين-ڏهين
صديءَ جي درميان آهي.

ڳاهن جو تاريخي دؤر يارهين صدي عيسويءَ کان شروع ٿئي
ٿو، جو ٻه-ٽي صديون اڳتي هلي ٿو. هن زماني کي سورهاڻيءَ جو عهد
سڏيو وڃي ٿو. ڇاڪاڻ ته هن کان پوءِ ٻه-چار صديون لاڳيتو لڙاين
جو سلسلو جاري رهيو آهي، جن ۾ اهي وير جيڪي ميدان ملهائي ويا،
يا جن ويرن پاڻ موڪيو، تن کي سنڌ جي ڀٽن آڀاري آڀاري اُٿي آسمان
تي ڇمڪايو آهي. راجستان ۾ هن جڳ کي 'وير گاتاڪال' يعني
'سورمن جي سوڀ وارو سمون' (Minstrel ballad age) قرار ڏنو ويو
آهي. "ويرس رس ڪوٽ" جي شروعات راجستان جي 'بنگل' شاعريءَ
کان ٿي آهي. وير ڳاهن جا وري ٻه جدا جدا نمونا آهن. پهريون،
چوٿيون ۽ منتشر ڳاهون، جيئن 'آلها اودل' جي بهادريءَ جا گيت، (هي
ڳاهون سنڌي ڳيڃڻ جهڙيون آهن.) ٻيو قسم ڊگهين ڳاهن جو آهي، جن
جو مثال 'پرٿويراج راسو' آهي، جنهن جا ستر (۷۰) باب آهن. محقق
چون ٿا ته هيءُ چنڊر بردئي پات (۱۱۹۱-۱۱۹۶ع) ڏانهن منسوب
آهي. اهڙا ٻيا به جنگناما آهن، جي سڀ 'راسو' ڪوٺجن ٿا. "رسانيه"
معنيٰ جنگي نظري ۽ "راهه" معنيٰ جنگي واقعات. ("هندي ادب" ص
۰۲۲) سنڌي ۾ دودي-جنيسر جو ڪيڏارو "دودل-راسو" به انهيءَ پٺي

هڪڙي ٻارٽ منگتي پريان ئي پڪاري چين ته:

ڏوران ڏونگر ننڍڙو، اوران ٿيئي آفت،

هيءُ پهاريءَ پيٽان چٽيو، پيءُ جنهن پربت^(۱).

همير سومرو (عرف خفيف) جنهن ۱۰۴۳ع ۾ منصوره مان

چڙهائي ڪري، پنڀل جي راءِ دوساجيءَ کان عمرڪوٽ هٿ ڪيو،

تنهن جو همعصر ڄام پونئرو ڪڇ جي پڌرگڙهه ۾ رهندو هو. انهيءَ

سمي ڄام کي ڪيرتي گڙهه جي ماڪواڻي راءِ، وير ويهاس (گجر)،

اهڙو ته اچي سوڙهو گهٽيو، جو ان کان چند چڙائڻ لاءِ، انهيءَ (مٿي

ذڪر ڪيل) راجڪماريءَ جو سڱ همير کي ئي ڏيڻو پيس. سومري

ڏانهن اهڙو سنهيو پڻ موڪليائين.

ماڙهو هلائين مٿر، ڪوٺيئين سنڌ همير،

سڱ ڏيانءِ سومرا، پيو پڌر ڏيانءِ وير^(۲).

پيائيءَ پيائيءَ لڪ ڏيان، گهوڙا ڏيان ڳڇ،

سَمي ڪارڻ سومرا، تون تان وهلو اڇ^(۳).

همير رڻي لٽ آڏائيندو اچي اوڏو ٿيو. راڻي جان ان اوسيري ۾،

آڪنديون اڪيون ڳڙڪيءَ ۾ وجهيو ويٺي هئي، تنهن جڏهن لٽ اڏامندي

ڏٺي، تڏهن پيٽ ۾ ساهه پيس.

اچي سان آلتِيُو، اڏائي پئي،

راجئين نهاري ڳوڪ مان، آيو سنڌ ڏئي^(۴).

همير سومرو ستت ئي اچيو سهڙيو. پونئرو ڄام آجيان لاءِ

اڳتي وڌي آيو ۽ کيس ڪوٽ اندر حفاظت سان رهائڻ جي آڇ ڪيائين،

پر سنڌ جي سومري جواب ڏنو ته:

واڙي وڇيون پورجن، پاڏا نه پورجن پاءِ،

اسين پڌر جا بادشاهه، ڊڄون نه ڪنهن جي ڊاءِ.

بڻي صبح، همير پڙ ۾ پهريائين وير ويهاس کي وار ڪرڻ جو

(۱) (سگهڙن کان ٻڌل).

(۲-۳-۴) ”لوڪ ڪهاڻيون“؛ (ڳامن سان ڳالهيون)، ص ۱۱۴.

وارو ڏٺو. جنهن گرڙ سان همير جي سر تي گهاٽ هنيو. راڻيءَ سمجهيو ته همير پورو ٿي ويو، پر هو ڏک پڄائي اٿي کڙو ٿيو.

گهاٽ لڳو گهٽج جو، چٿيو ڇٽ مٿان،
راڻيءَ ائين پڪاريو، ته همير ويو هٿان.^(۱)

آخر همير سوپ کٽي، سڱ کٽيون ۽ ڪڇ جو ملڪ کٽيو. 'اڳاٽ همير وارا' جو ٺپو تڏهن کان ڪڇي جي سرڪاري ڪاغذن تي لڳڻ شروع ٿيو. (چيو وڃي ٿو ته مٿيون هيرو انهيءَ همير جي شاديءَ ۾ مڱڻهار ڳايو هو.) اهي جنگي ڳاهون ترقي ڪندي، دودي-چنيسر جي عهد ۾ اچي عروج تي پهتيون، جي موقعي سر اينديون.

ڳاهن جو آخر دور (۱۳۰۰-۱۸۰۰ع):

هيءُ ڳاهن جو تڪميلي زمانو آهي، جنهن کي ڳاهن جو 'ادبي دور' يا (Literary ballad age) چوڻ کپي. ڇو ته هيل تائين جيڪي ڳيت ۽ ڳاهون مٿي اچي چڪيون آهن، تن ۾ ڪنهن به سگهڙ جو نالو نه آهي؛ جيڪڏهن ڪنهن جو نالو ٻڌڻ ۾ آيو به آهي، ته ان جا ٻول موجود نه آهن، ۽ جي ڪي ڳيت مليا آهن ته انهن جا ٺاهيندڙ معلوم نه آهن. هينئر تاريخ جو پهريون ئي دفعو اهڙن سگهڙن جو تذڪرو هلندو، جي ڄاتل سڃاتل ۽ مڃيل ادبي شخصيتون آهن. اهڙن سڃاتل جا سرواڻ، سمنگ چارڻ ۽ پاڳويان ٿي آهن. انهن کان پوءِ سلسليوار پير پنو ديپلي (شاهه حسين اپلاڻي)، درويش نوح هوتياڻي (ڪيبرن وارو)، شيخ حماد جمالي (گجي وارو) ۽ اسماعيلي تحريڪ جا پرچارڪ ۽ داعي ستگر نور، صدرالدين وغيره جا نالا قابل ذڪر آهن، جيڪي ڳاهن جي هن سلسلي تي آخري مهر لڳائي ويا آهن. مٿين سگهڙن يا ڳهڙن جي تذڪري کان پوءِ، قدیر سنڌي شاعريءَ جو تذڪرو به پورو ٿيو. مٿين روشن زماني جا اهي املهه رتن، نمبروار هيٺ ڏجن ٿا.

سمنگ چارڻ ۽ پاڳويان جي احوال ڏيڻ کان اڳ هيءَ پڌرائي ضروري آهي ته جهڙيءَ طرح سما ۽ سومرا هڪٻئي جا حريف رهيا آهن تهڙيءَ

(۱) "لوڪ ڪهاڻيون"، (ڳاهن سان ڳالهون)، ص ۱۱۵.

(۲) نانڊ، پنڊ، پان، پات، ڀارت.

طرح پٽ^(۱) ۽ چارڻ به فریقین جي حمايت ۾ هڪٻئي جا مخالف بڻيا رهيا. چارڻ، سمن جي سخا جا ثناخوان رهيا آهن ۽ پٽ سومرن جي سورهيائيءَ کي ساراھيندا آيا آهن. سومرن جي سورهيائيءَ کي چارڻن ڏاڍ مڙسيءَ ۽ ارھ زورائيءَ سان تعبير ڪيو آھي. تہ سمن جي سخا کي پٽن وري ڍاندين کي لپڻ جي رمز ڪوٺيو آھي. انھيءَ ڪري چارڻ ھروپيرو بہ سومرن جي ننڍا ڪندا آيا ۽ پٽ بيگناھ بہ سمن جي نلائي ڪندا رهيا آهن. انھيءَ مختصر سمجھائيءَ مان اڳواٽ پتو پئجي ويندو تہ سمنگ ڪھڙا ٻول ٻڌايان ھوندا ۽ پاڳ فقير ڪھڙي بات بيان ڪئي ھوندي.

(۱) سمنگ چارڻ (اندازاً ۱۲۰۰-۱۳۰۰ع)

سمنگ چارڻ جي حياتيءَ ۽ سندس ڪلام تي اڳي ئي تفصيلي مضمون، ”مھراڻ“ ۲۰۱-۱۹۶۶ع ۾ ڇپجي چڪو آھي. تنھنڪري ھتي سندس ڳالھھ اشاري ۾ ڪجي ٿي تہ سمن جي ٽيھن گھراڻن مان ڇٽايل مڙس چونڊي، انھن مان ’ڏم ڏاتار‘ ۽ ’ست سورھي‘ مقرر ڪيا، ۽ ھر ھڪ تي ھڪڙي ڳاھ ٻڌايائين. اھي ڳاھون سُر ۽ تار ۾ ويھاري، ھليو ھمير سومري کي گھر ويٺي ٻڌائڻ، جنھن ٺوڪي ھنيس ڪاٺ ۾. ڇي ’سورمن جي صف ۾ اڳواٽ منھنجو نالو آھي، انھن جو انداز اٺن تي بيھار، يا ڏم ڏاتارن ۾ مون کي بہ ڳڻي يڪا يارھن ڳائي ٻڌاء، نہ تہ نہ ڇڏيندوسانءُ‘. ھيلن حرفتن سان جند ڇڏائي ڀڳو، ۽ پوءِ ساري ڄمار سومرن تي سئون جوڙيندو رھيو.

سپر ٿيا سومرا، ڏٻر تن پرڄاء،

ھمير جس ماتاء، چارڻ چونڊو ايترو.

انھن سٺن کان سواءِ، سمن جي ساراھ ۾ سندس سترھن ڳاھون اڄ بہ سنڌ ۾ عام طرح ھلندڙ آھن. (سندس زمانو لاکي ڦلاڻي، وڪڻي ڏاتار ۽ ھمير سومري وارو آھي، جو اٽڪل ٻارھين صدي عيسويءَ کان آھي).

(۲) پاڳويان (۱۳۰۰)

”پانڊ“ لفظ ”پانڊو“ جو بدل آھي، ھيءُ گروھ منڍ کان ٺھي

راجاڻي دربارن سان وابسته آهي. تنهنڪري شاهي شجرن ۽ نسبنامن تي سنڌ آهي. راجائن جا وفادار ثابت ٿيڻ ڪري، سندن وڏي هلندي تي، ۽ سفارت، سڳابندي، ۽ سياسي معاملن تي مامور رهيا. سومرن جا به خاص معتمد پانڊ ٿي هئا. ڀاڳويان ته سندن ست پيڙهيو گهرڄاڻو پات هو، جو سنگيت ۽ راڄنيتيءَ جو وڏو ڄاڻو هو. علاؤالدين، گجرات کان ڪڇ جي وڳهه ڪوٽ (روپاهه) تي وار ڪيو، قيامت خيز جنگ لڳي، جنهن ۾ سومرن جي سورهيائي توڙي ڀاڳويت جو ڪردار لاثاني آهن. ڀاڳ فقير هت چندبردئي جي 'بي جوڻ' يا نئون روپ لڳي ٿو. دودل وير جي شان ۾، 'پرڻو پيراج راسا' جي نموني تي ئي 'دودل راسو' ڳايائين، جو هڪ وڏو جنگي داستان آهي. غالباً پاڻ هن کي اڏورو ئي ڇڏي ويو، جو سندس پٽن پورو ڪيو هجي؛ پر سندس ڳاهن ۽ پوين جي ملايل ڳاهن ۾ سنڌو ڪيڏن مشڪل آهي. سومرا دربارن ۾ هيءُ ڪيڏارو، چوڏهين-پندرهن صديءَ تائين سنڌ جا پٽ ڳائيندا رهيا آهن، جو سورهن صديءَ کان بند ٿي ويو. هن ۾ ڊگهيون ڳاهون آهن، جي پڇاڙيءَ ۾ ڏٺيون وينديون.

(۳) شاهه حسين اڀارڻي (عرفه پير پٺو ديبلي)

هيءُ ملتان واري غوث بهاولحق زڪريا (ع ۱۲۶۷) جو خليفو هو. نؤرسين ۽ لاکانيا قوم وارن گڏجي، غوث جو پيارو مريد شيخ جيو سهد ڪري وڌو. پير پٺي انهن جي ننڍا ڳائي ته:

نورسيا نه رسييا، لڻو ليڪو لاکاتين،
مدي رکي من ۾، جيئو ڪنو جن،
حو بهاولدين جو، توڙئون لڳو تن.^(۱)

پٺيءَ ڳاهه ۾ ديبل تي وير چڙهن ۽ ماڻهن جو مڪليءَ مٿان
ڪڍڻ جو ذڪر آهي.

سڀ کان ڏکيلجي، آيو آب اڀار.

^(۱) شاهه حسين پير پٺو، جا ڪي نادر نمونا (مضمون)، محمد خان
پير پٺو، جلد ۱۱ نمبر ۴- آڪٽوبر، نومبر، ڊسمبر ۱۹۱۲ع.

مڪليءَ ماڳ مٿاهينءَ، ٿياسون ڌاروڌار. ^(۳)

(۴) مخدوم نوح هوتياڻي (کييون وارو):

۱۲۸۸ع ۾ جوڻي ڄام جي خلافت ۽ تماچيءَ جي حق ۾

هوڪو ڏنائين ته:

جوڻو وڃي جهوري ماريو، ڄام تماچي تختين چاڙهيو. ^(۴)

(۵) شيخ حماد:

۱۲۸۸ع مٿئين تماچي ڄام جي والده کيس روئي دانهن ڏني ۽

کانئس دعا گهريائين. مائيءَ جي حال تي کيس رحم آيو ۽ بلند آواز

سان هيٺيون ڳاهون آلاپيائين:

تماچي صلاح الدين، ايندا سيگهه سري،

جوڻو جهڙ ڇپيو، پيس ڪوٽ ڪري. ^(۵)

جوڻو مت اوڻو، ڄام تماچي آءُ،

سڀاجهي ٻاجهه پئي، تو سين ريڏو راءِ. ^(۶)

۶ کان ۶ تائين اسماءُ لئي تخريڪ جا ڌاڻي ۽ پارٽيءَ جا پرچارڪ.

اسماعيلين تحريڪ جا داعي:

(الف) 'سنگر نور' ۱۰۷۹ع ۾ هندستان آيو ۽ سنڌ ۾ اچي پنهنجو

ستپت جاري ڪيائين.

(ب) پير شمس (سبزواري) اسماعيل فرقي جي اڻٽيهن گادي نشين،

امام شاه قاسم جي زماني (۱۲۱۰-۱۲۲۷ع) ۾ پرچار ڪرڻ

آيو. سندس ٻول غنائي نوعيت جا آهن، جي چند جي جهنجهت

کان آزاد آهن.

همه دل خالق الله سوئي وسي،

جتي قائم قدرت چلائي؛

حق تون، پاڪ تون بادشاهه،

(۱-۲) "سنڌي ٻوليءَ" جي مختصر تاريخ، ڊاڪٽر بلوچ، ص ۱۰۶ ۽ ۱۰۴.

(۳) سماهي "مهراڻ"، محمد خان غنيءَ جو مضمون، ص ۹۵.

مهربان پي ياعلي تون ئي تون؛
رب تون رحمان تون؛
يا علي اول آخر قاضي تون ئي تون.^(۱)

(ج) پير صدرالدين عرف 'بارگر' ۱۴۰۹ع جا ٺاهيل "گنان" اڄ تائين ڳائبا آهن. جن ۾ عرضي تڪلف ۽ تصنع کان وڌيڪ موسيقيءَ جي 'غنا' موجود آهي ۽ جن جو مضمون هدايتن ۽ نصيحت وارو آهي. ڪي ٻول هيٺ ڏجن ٿا؛

ڪڙيون اڏائين گڊ ماڙيون، تين تي ڪيڙا رکائين ڇت،
نيهي نيندءَ ڏوڙ ۾، توتي لتون ڏيندا مت؛
سن وٺجارا، هو يارا من هروڙو ٿو ڇهولي.
هتي 'وٺجارا هو يار' وراثي (Burden) آهي، جا لئ ۽ سر جي
ڍار لاءِ هڪ ضروري ٽيڪ آهي.

(د) ان بعد پير حسن ڪبير (۴۹-۱۴۵۰ع) پڻ مٿئين قسم جا گنان چيا آهن. اهي به اڄ تائين بدستور جهونگاري ۽ آلاپيا وڃن ٿا. مطلب ته پندرهن صديءَ جي پڇاڙيءَ سوڌو، ڪن شاعرن جو اهڙو ڪلام ملندو رهي ٿو، جنهن جو مضمون مذهبي، سياسي ۽ تبليغي وغيره آهي.

پڇاڙيءَ جو دودي-چنيسر جون ڳاهون، ڀاڳوپان جي زبانيءَ ڏجن ٿيون. هي ڳاهون 'ڪبت' جي هيٺ (Form) ۾ آهن. جي راڳ همير (۽ ڪيڏاري يا سورٺ) ۾ ڳائيون آهن. ڳاهن جو انداز به گهڻو آهي، ۽ انهن مان ڪهڙي موقعي جون ڳاهون ڏجن ۽ ڪهڙي موقعي کي نظرانداز ڪجي، سو به هڪ مسئلو آهي. تنهن ڪري قصي جي منڍ کان ڪٿي، وڃان به - ٿي ڳاهون ڏجن ٿيون؛

(۱) پونگر جي وفات، ۽ پڳ لاءِ ڇڪتاڻ؛

ٻائي ٻائي ڏينهڙا، لڳا پونگر راو سستي،

(۱) "سومرن جي دور جي سنڌي شاعري" (مقالو): خواجا غلام علي الانا، رسالو مهراڻ، جلد ۹، نمبر ۱ ۽ ۲، سال ۱۹۶۰ع، ص ۱۴۸ کان ۱۵۱ تائين.
(۲) ميراثي فقير نواز علي ۽ دوست علي جي زباني.

مڙدن اچي مامرو ٻڌڙو پڳ مٿي.^(۱)
(۲) چنيسر جو پڳ تان بگڙڻ؛

ڪاوڙجي ڪارو ٿيو، وري چڙيو چنيسر راءِ،
بگڙيو ديو وڳهه سندو، جو جهليو اچي نا جاءِ.

.....

هول ڪنگول به ٿو وجهي ۽ زره وجهي ڇولا،
سوني سيگ ڪماگري، ٻئي ڪانن هٿ وڇا.

(۳) علاؤالدين جي لشڪر جو 'ويرا واه' تي پهچڻ، نوجوان ننگر راءِ
جو غنيمت تي چوڪسي رکڻ لاءِ مقرر ٿيڻ. (ويرا واه،
ننگر پارڪر ۽ ڏيپلي جي پريان آهي)؛

آلادين به آئي—و، جت آلا ڪاٺ ٻرن،
پوربي ۽ پڇمي آهي انت نه امـرائن،
ڪارا، ڪڪا، ڪابلي، ڪوهستاني به ڪڏن،
ڳاڙها ڏينپو ڏونگري جيئن چيلانا جهڻ،
ايران ۽ توران جا، ڪنا خوب ڪڙڻ،
(ادا) نو لک ڏهه چليون (وو)، اچي سنڌ وڪوڙي تن.

(۴) ننگر راو جو ڪتڪ کي آڏو روڪڻ، ۽ پٺاڻن جي ساڻس ڪوٺس
ڪرڻ؛

ماڪڙ وانگي مينهن جي، ات اچيو ڪان ڪرن،
مردن مٿان رک ڇون، ٿيون تاو تراڙيو ڪن،
ڌڙ جنين جا ڌوڙ ڀر، سڀ للهنگ پيا ليتن،
مرسي مائن ڄاڻيا، جي اورانگهيو به اچن،
(اداڙي) سان وڙهن ائين سومرا، جيئن ڳوڏا ڳاهه وهن.

(۵) ننگر نوجوان جي ثابت قدمي؛

ات ارڙهن ڌڪ تراڙ جا، لڳا ننگر مٿڙي تان،
ته به ٽڪر ٿيو ڪينڪي، پيو جبل ڪونه سماءِ،
ياڳوپان جي واتان وير رس اڃا به ان وقت آدميو ڌڌڪا

ڪري، جڏهن دودو راءِ پڻ سر پڙ تي پلتيو آهه۔ ”آت ڌرتي ٿي ڌان
ڌان ڪري“ افغان اکئين دوزخ ڏسن ٿا، جن لاءِ دودي قيامت ڪري
چڏي. مسوڀرگڙيءَ جا ميرائي، هيءَ ڳالهه سر حسينيءَ ۾ ڪنندا آهن، ۽
ٻڌندي، حساس طبع وارن کي آسمان لڙندي محسوس ٿئي ٿو. جن به
هيءَ رزم ڳائيندي ٻڌي هوندي، تن کي لکيل ڳاهون ڪجهه بيجان ۽
ٿڪيون لڳنديون.

هن سربستي ڪيڏاري ٻڌڻ کان پوءِ، اعتراف ڪرڻو پوي ٿو
ته پاڻ جو گهر هن سڄي دؤر جي سگهڙن (توڙي پوءِ جي ڪن رزم گو
شاعرن) ۾ اتانهون آهي. سندس ڪئين ٽڪون، جن ۾ جنگي محاورا ۽
رزمنامي جا اصطلاح آهن، پوءِ جي شاعرن وٽ ضرب المثل آهن. مطلب
ته ’ڀاڳو‘ سومرن جي دؤر ۾ عظيم الشان هستي آهي.

پڄاڻي:

پندرهن صديءَ جي خاتمي سان گڏوگڏ، سومرن جي ستن-اٺن
صدين جي ڊگهي حڪومت به ختم ٿي، ۽ انهيءَ سان گڏ ئي ”قديم
سنڌي شاعري“ جو لڳ ڀڳ هزار سالن جو پراڻو عهد پڻ پورو ٿيو.

سنڌي شاعريءَ جو هيءُ اوائلي دؤر، موضوع توڙي مفهوم جي
لحاظ کان، سڌو سنئون ۽ سادگيءَ وارو دؤر آهي. هن ۾ نه الاهي راز
آهن ۽ نه باطني رمزون، نه عشق مجازيءَ ۽ حقيقيءَ جي چڪتاڻ، ۽ نه
وري شريعت ۽ طريقت جو بحث. هن دؤر جي شاعريءَ ۾ اهي ڳالهيون
ڳولڻ ئي اجائي خوشفهمي آهي. هن دؤر بابت ٻي ڳالهه هيءَ به ڌيان ۾
رکن ڪبي، ته پراڻي سنڌي شاعري ’سنگيت رس‘ جي ئي اصولن تي
پيئل آهي. ڪيترا گيت جڙيل ئي ائين آهن، جيڪي ڳائڻ وديا جي لئي
تال ۾ بلڪل پورا ٺهڪي اچن ٿا. هن ۾ چند وديا کي به ڪو دخل
ڪونهي. تنهنڪري هتي چند جا اصول آزمائڻ ۽ ماترائون ڳڻي لیکو
ٻڌڻ، سڪڻي سوداءِ پڄاڻي آهي. چند جو پنهنجو الڳ دؤر آهي، جنهن
۾ ئي اهي قاعدا قانون ۽ پابنديون عائد ٿين ٿيون. اڃا هيءُ راڳ رس جو
ئي دؤر آهي، جنهن ۾ شاعريءَ کي پنهنجي آزاد حيثيت آهي، ۽ اهڙي

آزادي پندرھين صديءَ جي ختم ٿيڻ تائين قائم رهي آهي. سورهين صدي عيسويءَ جي شروع ٿيڻ سان ئي، سنڌي شاعريءَ ۾ هڪدم ڦيرو اچڻ شروع ٿيو آهي. سادن ۽ بيتريتيب ڳيچن ۽ ڳاهن جي جڳهه تي دوهي ۽ سورني جهڙيون ماپيل ۽ ٽريل پڪيون پختيون صنفون اڀري آيون ۽ نڪري نروار ٿيون، جن ۾ پوريءَ طرح چند جا نيمر نيايل آهن. هن دؤر جي موضوع ۽ مضمون تي، سينگار رس يا عشقيه شاعري (تغزل) جو رنگ غالب آهي. سنڌي شاعريءَ جو هيءُ ’پيو‘ دؤر شروع ٿيو آهي، جنهن کي ’دل جي سجاڳيءَ‘ يا ’روحاني بيداريءَ‘ وارو دؤر چئي سگهجي ٿو. ”جوڳيءَ جا ڳايو، ستو هوس ننڊ ڀڙا“ انهيءَ جڳ جا جوڳي آهن؛ سندنو سالڪ (سيوهڻ طرف جو)، اسحاق آهنگر (لهار)، درويش راجو ’دل‘، ڪامل مجذوب، سيد علي ٺٽوي قاضي قاضن وغيره. اهي صاحب سڀ پندرھين صديءَ کان پوءِ جا آهن؛ هنن کان اڳ مٿئين مضمون جو دائرو محدود ٿي چڪو آهي، تنهن ڪري هي سالڪ ۽ تارڪ پنهنجي علحده روحاني دؤر جو ئي افتتاح فرمائيندا.

هيڪيو جو اکر ونگڙو، جوگر ٿسي ڏي،
انڌاري گهر ڏيولا، ڦرڦر جوت ڪري.